



SEASON OF CROSS

സ്റ്റീബറകാലം

سبحة الصليب

سُبْحَتَا
SUNDAY

اَوَّلُ حَفَّةٍ
MONDAY

اَلثَّانِي حَفَّةٍ
TUESDAY

اَلثَّلَاثِي حَفَّةٍ
WEDNESDAY

رَبُّوعُ حَفَّةٍ
THURSDAY

اَلْخَمِيسُ حَفَّةٍ
FRIDAY

اَلْجُمُعَةُ حَفَّةٍ
SATURDAY

4

13

5

17

6

13

7

17

8

13

9

17

10

13

3rd Sunday
after the Feast of Holy Cross

Comme. of
Martyrs St. Sargis & St. Bakos

മലങ്കര ഓർത്തഡോക്സ് സഭയുടെ വിഭവശേഷി സമൂഹത്തിന്റെ പുനഃസൃഷ്ടിക്കായി ഉപയോഗിക്കും: എപ്പിസ്കോപ്പൽ സുന്നഹദോസ്

ദേവലോകം: കോവിഡ് രോഗ വ്യാപനം വർദ്ധിക്കുന്ന സാഹചര്യത്തിൽ സമൂഹത്തിന്റെ പുനഃസൃഷ്ടിക്കായി മലങ്കര ഓർത്തഡോക്സ് സഭയുടെ സമ്പൂർണ്ണ വിഭവശേഷിയും പൊതുസംവിധാനങ്ങളോടൊപ്പം ഉപയോഗിക്കുമെന്ന് പ. കാതോലിക്കാ ബാവായുടെ അദ്ധ്യക്ഷതയിൽ ദേവലോകം അരമനയിൽ 2020 സെപ്റ്റംബർ 29 മുതൽ ഒക്ടോബർ 1 വരെ കൂടിയ പരിശുദ്ധ എപ്പിസ്കോപ്പൽ സുന്നഹദോസ് തീരുമാനിച്ചു.

കാറന്റിൻ കേന്ദ്രങ്ങളായി ഉപയോഗിക്കാൻ സഭയുടെ സാധ്യമായ എല്ലാ സ്ഥാപനങ്ങളും ദേവാലയത്തോട് അനുബന്ധിച്ചുള്ള കെട്ടിടങ്ങളും വിട്ടുകൊടുക്കാൻ തീരുമാനിച്ചു. ആശ്വാസം ഇല്ലാത്ത ഭവനങ്ങൾ വിട്ടുകൊടുക്കുവാൻ സഭാ വിശ്വാസികളോട് പ. സുന്നഹദോസ് ആഹ്വാനം ചെയ്തു. കോവിഡ് രോഗബാധിതരായി അവശത അനുഭവിക്കുന്നവർക്ക് ജാതിമതഭേദമന്യേ സഹായങ്ങൾ എത്തിക്കാൻ ഓർത്തഡോക്സ് ക്രൈസ്തവ യുവജന പ്രസ്ഥാനത്തെ ചുമതലപ്പെടുത്തി. തൊഴിൽ നഷ്ടപ്പെട്ട പ്രവാസികൾക്ക് സഭയുടെ മാനവ ശാക്തീകരണ വിഭാഗത്തിന്റെ ചുമതലയിൽ വിവിധ തൊഴിൽ മേഖലകളിൽ പരിശീലനം നൽകും. രോഗവ്യാപനത്തിന്റെ ഭീതിയിലും ഏകാന്തതയിലും കഴിയുന്നവർക്ക് ഓർത്തഡോക്സ് മെഡിക്കൽ ഫോറത്തിന്റെയും വിപാസനയുടെയും നേതൃത്വത്തിൽ സൗജന്യ കൗൺസിലിംഗും ആരോഗ്യസേവനങ്ങളും ലഭ്യമാകും. ഇടവക തലത്തിൽ മെഡിക്കൽ ഫോറത്തിന്റെ പ്രവർത്തനം



ശക്തമാക്കും. ആവർത്തിക്കുന്ന പ്രകൃതി ദുരന്തങ്ങൾ പകർച്ച വ്യാധികൾ എന്നിവയുടെ പശ്ചാത്തലത്തിൽ സഭയും സമൂഹവും പ്രകൃതി സൗഹൃദമായ ലളിത ജീവതം പരിശീലിക്കണമെന്നും സുന്നഹദോസ് നിർദ്ദേശിച്ചു.

സമൂഹ മാധ്യമങ്ങൾ വഴി വ്യാജ വാർത്തയും വ്യക്തിഹത്യയും ചെയ്യുന്ന സാഹചര്യത്തിൽ സൈബർ നിയമങ്ങളിൽ കാലാനുസൃതമായ മാറ്റങ്ങൾ വരുത്തുവാൻ സർക്കാരിനോട് ആവശ്യപ്പെടാൻ തീരുമാനിച്ചു. സഭയുടെ ദൃശ്യ മാധ്യമ സമിതിയുടെ പ്രവർത്തനങ്ങൾ ഏകോപിപ്പിക്കുന്നതിനു വേണ്ടിയുള്ള മാർഗ്ഗനിർദ്ദേശങ്ങൾ നൽകി. സഭയുടെ ആദ്ധ്യാത്മിക സംഘടനകളുടെ പ്രവർത്തനങ്ങളെ അവലോകനം ചെയ്യുകയും അവയുടെ പ്രവർത്തനം കൂടുതൽ കാര്യക്ഷമമാക്കുന്നതിനുവേണ്ടി മാർഗ്ഗനിർദ്ദേശങ്ങൾ രൂപപ്പെടുത്തി. സഭയുടെ മിഷൻ സൊസൈറ്റിയുടെ പ്രവർത്തനങ്ങളെ വിശകലനം ചെയ്തു. മിഷൻ പ്രവർത്തനങ്ങൾ സംബന്ധിച്ച് വിശ്വാസികളുടെ ബോധവൽക്കരണത്തിനു വേണ്ടിയുള്ള പദ്ധതികൾ രൂപപ്പെടുത്തി. സന്യാസ പ്രസ്ഥാനത്തിന്റെ വളർച്ചയ്ക്കുവേണ്ടിയുള്ള മാർഗ്ഗനിർദ്ദേശങ്ങൾ സമർപ്പിക്കുവാനുള്ള സമിതിയെ നിയമിച്ചു. വൈദിക സെമിനാരികൾ, പരമല സെമിനാരി, പരമല ആശുപത്രി, ബി-ഷെഡ്യൂളിൽപ്പെട്ട സ്ഥാപനങ്ങൾ, സംഘടനകൾ എന്നിവയുടെ വാർഷിക റിപ്പോർട്ടുകളും കണക്കുകളും അവതരിപ്പിച്ചു. സുന്നഹദോസ് സെക്രട്ടറി ഡോ. യൂഹാനോൻ മാർ ദിയോസ്കോറോസ് മെത്രാപ്പോലീത്താ റിപ്പോർട്ട് അവതരിപ്പിച്ചു. പ. കാതോലിക്കാ ബാവായുടെ അദ്ധ്യക്ഷതയിൽ കൂടിയ സുന്നഹദോസ് യോഗത്തിൽ കോവിഡ് പ്രോട്ടോക്കോൾ പാലിച്ചുകൊണ്ട് സഭയിലെ എല്ലാ മെത്രാപ്പോലീത്താമാരും സംബന്ധിച്ചു.



ദീപ്തി പ്രകാശനം ചെയ്തു

കോട്ടയം: ഓർത്തഡോക്സ് വൈദിക സെമിനാരിയുടെ 51-മത് ദീപ്തി വാർഷികപ്പതിപ്പ് പ. കാതോലിക്കാ ബാവ, ഡോ. മാത്യുസ് മാർ സേവേറിയോസ് മെത്രാപ്പോലീത്തായ്ക്ക് നൽകി പ്രകാശനം ചെയ്തു. പ്രിൻസിപ്പാൾ ഫാ. ഡോ. ജോൺസ് ഏബ്രഹാം കോനാട്ട് സമീപം. ഫാ. ഡോ. ജോൺ തോമസ് കരിങ്ങാട്ടിൽ അദ്ധ്യാപക ഉപദേഷ്ടാവായും ഡീക്കൻ ജെറി വർഗീസ് സ്റ്റുഡന്റ് എഡിറ്ററായും ദീപ്തിയുടെ കാര്യനിർവ്വഹണത്തിന് മുഖ്യനേതൃത്വം നൽകി.



പ. ബസേലിയോസ് യൽദോ ബാവ

ഫാ. ഡോ. ജോസഫ് ചീരൻ

കോതമംഗലത്ത് കാലം ചെയ്ത യൽദോ മാർ ബസേലിയോസിന്റെ ഓർമ്മ പെരുന്നാൾ നാം ഇക്കൊല്ലം ആചരിക്കുകയാണ്. അദ്ദേഹം മലിയാനാ ആണോ? അതോ കാതോലിക്കാ ആണോ?; അദ്ദേഹത്തിന് സ്വന്തവും സ്വതന്ത്രവുമായ ആസ്ഥാനവും ഭരണമേഖലയും ഉണ്ടായിരുന്നുവോ? അദ്ദേഹത്തിന് അന്ത്യോഖ്യാ പാത്രിയർക്കീസുമായി എന്തെങ്കിലും ബന്ധമുണ്ടായിരുന്നുവോ? അദ്ദേഹം 1685-ൽ മലങ്കരയിലേക്ക് വരാൻ ഉണ്ടായ സാഹചര്യം എന്താണ്? മലങ്കരയിലെത്തിയ അദ്ദേഹത്തിന്റെ ചെയ്തികൾ എന്തെല്ലാമായിരുന്നു?

ഈ ചോദ്യങ്ങൾക്കൊന്നിനും സംശയാതീതമായ ഉത്തരം ഇല്ല. സംശയമില്ലാത്ത ഒരു കാര്യമുണ്ട്; അദ്ദേഹം വിശുദ്ധ ജീവിതത്തിന്റെ ഉടമയായിരുന്നു. അദ്ദേഹത്തെപ്പറ്റിയുള്ള ഇന്നത്തെ തലമുറയുടെ അറിവുകൾ ആരംഭിക്കുന്നത് കോതമംഗലം ഐതിഹ്യങ്ങളുടെ പശ്ചാത്തലത്തിലാണെങ്കിലും ആ അറിവുകൾ അനേകരെ ആവേശം കൊള്ളിക്കുന്നത് പതിനായിരക്കണക്കിന് വിശ്വാസികൾ പങ്കുവയ്ക്കുന്ന അനുഭവ സാക്ഷ്യങ്ങളാലാണ്. ജാതിമതഭേദമന്യേ കേരളീയ ജനത അദ്ദേഹത്തെ വിശുദ്ധൻ എന്ന് അംഗീകരിച്ചിരിക്കുന്നു. അന്ത്യോഖ്യാ സിംഹാസനം ഈ പ്രചാരണത്തോട് പുറംതിരിഞ്ഞു നിന്ന അനുഭവം ആ പള്ളിയുടെ വികാരിയായിരുന്ന നെടുത്തള്ളിലച്ചൻ വിവരിച്ചിട്ടുണ്ട്. എന്നാൽ മലങ്കരസഭയിലെ വിശ്വാസികൾ അന്ത്യോഖ്യാൻ ഉദാസിനതയെ മറികടന്ന് വിശുദ്ധനെ ആദരിക്കുവാൻ നിശ്ചയിച്ചപ്പോൾ അവർക്ക് നിലപാട് മയപ്പെടുത്തേണ്ടി വന്നു.

എന്നാൽ അപ്പോഴും വിശുദ്ധനെ ഐതിഹ്യങ്ങളുടെ പുകമറയിൽ നിന്ന് മോചിപ്പിക്കുവാൻ ഒരു ശ്രമവും ഉണ്ടായില്ല എന്നത് ഒരു ചരിത്ര വിദ്യാർത്ഥി എന്ന നിലയിൽ ഈ ഗ്രന്ഥകാരനെ ദുഃഖിപ്പിച്ചു. വിശ്വാസങ്ങൾക്ക് പേശീദാർഢ്യം സിദ്ധിക്കണമെങ്കിൽ ചരിത്രത്തിന്റെ നട്ടെല്ലിൽ അതിനെ താങ്ങുക തന്നെ വേണം. ഇക്കഴിഞ്ഞ മൂന്നു നൂറ്റാണ്ടിൽ ചിലാനം കൊല്ലം അദ്ദേഹത്തിന്റെ ഐതിഹ്യ മാത്രാധിഷ്ഠിതമായ അപദാനങ്ങൾ വഴി നാം അദ്ദേഹത്തോട് നീതി കാണിക്കാതെ ഇരിക്കുന്നു. നമ്മുടെ സഭാചരിത്രങ്ങളിലെല്ലാം അദ്ദേഹത്തെപ്പറ്റി ഒന്നോ രണ്ടോ വരികൾ രേഖപ്പെടുത്താറുണ്ട്. അവയെല്ലാം മിക്കവാറും മലങ്കരസഭയുടെ വിഭജനത്തിന് ശേഷം എഴുതപ്പെട്ടവയെന്ന നിലയിൽ അത് കക്ഷികളുടെ നിലനില്പിനെയും വീക്ഷണങ്ങളെയും ശക്തിപ്പെടുത്താൻ വേണ്ടി രചിച്ചവയായിരുന്നു. ഭാവനാശാലികളായ ചില എഴുത്തുകാർ അപസർപ്പക കഥകളെ വെല്ലുവിധം അദ്ദേഹത്തെ കേന്ദ്രമാക്കി കഥകൾ രൂപപ്പെടുത്തിയിട്ടുണ്ട്.

ചോദ്യം ചോദിക്കുന്നതിൽ ജന്മവാസനയുള്ള എന്റെ ബാലമനസ്സിൽ അദ്ദേഹത്തിന്റെ ഓരോ ഓർമ്മപ്പെരുന്നാൾ കഴിയുമ്പോഴും ചോദ്യങ്ങളുടെ എണ്ണവും ബലവും വർദ്ധിച്ചു. അന്വേഷണങ്ങൾ, ഇക്കാര്യത്തിൽ ആരംഭിച്ചിട്ട് അഞ്ച് പതിറ്റാണ്ടുകൾ കഴിഞ്ഞു. അത്ഭുതമെന്ന് പറയട്ടെ, കാര്യമായ യത്നം കൂടാതെ അദ്ദേഹത്തെപ്പറ്റിയുള്ള ഏതാനും ചരിത്രരേഖകൾ എന്റെ കൺമുമ്പിലെത്തി; എന്നെ പ്രതീക്ഷിച്ച് നൂറ്റാണ്ടുകളായി കാത്തിരിക്കുന്ന ആ രേഖകൾ എന്റെ പല സംശയങ്ങൾക്കും അവിതർക്കിതമായ ഉത്തരങ്ങൾ നൽകി. തർക്കപ്രിയന്മാരെയും മുൻവിധിക്കാരെയും ഉറക്കം നടിച്ചവരെയും ഈ ചരിത്രരേഖകൾ അടിസ്ഥാനമാക്കി നടത്തുന്ന ചർച്ചകൾ ഉണർത്തുമെന്ന ചിന്ത എനിക്കില്ല. എന്നാൽ സത്യാന്വേഷികളായ ചരിത്ര വിദ്യാർത്ഥികൾക്ക് പഠിക്കുവാനും ചിന്തിക്കുവാനും ഐതിഹ്യങ്ങളിൽ കൊള്ളേണ്ടവ കൊള്ളാനും, തള്ളേണ്ടവ തള്ളാനും ഈ ഗ്രന്ഥം കാഴ്ചവെയ്ക്കുന്ന ചർച്ചകൾക്ക് കഴിയുമെന്ന ബോധ്യം എനിക്കുണ്ട്. ഈ കണ്ടെത്തലുകൾ ഭാവിയിലെ ചരിത്രരചനയെ കൂടുതൽ വിശ്വാസ്യവും വസ്തുനിഷ്ഠവും ആക്കുമെന്ന കാര്യത്തിൽ ഒരു സംശയവുമില്ല.

ഈ ലഘു ഗ്രന്ഥത്തിന് രണ്ട് അദ്ധ്യായങ്ങളുണ്ട്. ആദ്യ അദ്ധ്യായത്തിൽ മലയാളഭാഷയിൽ പ്രചരിച്ചിട്ടുള്ളതും മാർ ബസേലിയോസ് പിതാവിനെപ്പറ്റിയുള്ള വിവരങ്ങൾ അടങ്ങിയിട്ടുള്ളതുമായ ഇരുപത് ചരിത്രപുസ്തകങ്ങളെ 'സ്ഥാലീ പുലാക' ന്യായേന പരിശോധിക്കുന്നു (കലത്തിലെ അരി വെന്തുവോ എന്ന് പരിശോധിക്കുവാൻ മുഴുവൻ അരിമണികളെയും ഞെക്കി നോക്കുന്നില്ല. കലത്തിന്റെ പല ഭാഗങ്ങളിൽ നിന്ന് ശേഖരിച്ച മൂന്നോ നാലോ അരിമണികളെ ഞെക്കി നോക്കിയാൽ മതി എന്നതാണ് സ്ഥാലീപുലാക ന്യായത്തിന്റെ സാരം).



ഓർമ്മ ഒക്ടോബർ 3-ന് കോതമംഗലം മാർത്തോമ്മൻ ചെറിയപള്ളിയിലും പഴഞ്ഞി സെന്റ് മേരീസ് കത്തീഡ്രലിലും

രണ്ടാം അദ്ധ്യായത്തിൽ ഗ്രന്ഥകാരൻ കണ്ടെത്തിയ ചില സമകാലരേഖകൾ ഓരോന്നായി വിശകലനം ചെയ്യുന്നു.

ഗവേഷണസ്വഭാവമുള്ള പുസ്തകങ്ങൾ രചിക്കുകയും പ്രസിദ്ധപ്പെടുത്തുകയും ചെയ്യുന്ന യത്നമാണ് കുന്നംകുളം എം.ജെ.ഡി. പബ്ലിക്കേഷൻസ് ഏറ്റെടുത്തിരിക്കുന്നത്. ലാഭേച്ഛയില്ലാതെ നടത്തുന്ന ഈ പ്രസിദ്ധീകരണ പദ്ധതിക്ക് ഊർജ്ജം പകരുന്നത് സഭാചരിത്ര തൽപരനും പഴയ പുലിക്കോട്ടിൽ തിരുമേനിമാരുടെ വൈവിധ്യമാർന്ന കർമ്മമേഖലകളിലെ നേതൃത്വശേഷിയെ കാലോചിതമായി ഓർമ്മപ്പെടുത്തുന്ന ദേഹവും അഹമ്മദാബാദ് ഭദ്രാസനത്തെ ഭാവനാപൂർവ്വമായ ദിശാബോധത്തോടെ അനുദിനം പുരോഗതിയിലേക്ക് നയിക്കുന്ന പ്രവാചകത്വവുമായ ഡോ. പുലിക്കോട്ടിൽ ഗീവർഗ്ഗീസ് മാർ യൂലിയോസ് മെത്രാപ്പോലീത്താ ആണ്. തന്നെ ഏൽപ്പിച്ച പുതിയ ഭദ്രാസനത്തിന് ശക്തിയും പ്രസക്തിയും വർദ്ധിപ്പിക്കുവാൻ ഊർജ്ജസ്വലതയോടെ ലോകമെങ്ങും 'പറന്ന്' നടക്കുന്നതിനിടയിൽ ഈദ്യുശ ഗ്രന്ഥരചനയെ പ്രോത്സാഹിപ്പിക്കുവാൻ അദ്ദേഹം പ്രദർശിപ്പിക്കുന്ന ജാഗ്രതയെയും ആത്മാർത്ഥതയെയും കൃതജ്ഞതാപൂർവ്വം ഓർക്കുന്നു. നിരവധി ആരോഗ്യപ്രശ്നങ്ങൾ അലട്ടുമ്പോഴും ആ പിതാവിന്റെ ഇടവിട്ടുള്ള ഫോൺ സന്ദേശങ്ങൾ നൽകുന്ന സത്പ്രേരണകളും പ്രചോദനങ്ങളും വിസ്മരിക്കുക വയ്യ.

ഈ പുസ്തകത്തിന്റെ പ്രസിദ്ധീകരണം ഏറ്റെടുത്ത എന്റെ യുവസുഹൃത്തും അങ്കമാലിയുടെ പ്രതീക്ഷയുമായ വന്ദ്യ ദിവ്യ ശ്രീ തോമസ് പോൾ റമ്പാച്ചനോടുള്ള നന്ദി രേഖപ്പെടുത്തട്ടെ. ... കൈയെഴുത്ത് സുറിയാനി രേഖകളിലൂടെ എന്നെ കൈപിടിച്ച് നടത്തി നഖപ്പാടേൽക്കാത്തതും വിളഞ്ഞ് കിടക്കുന്നതും ആരും സഞ്ചരിക്കാത്തതുമായ കൈയെഴുത്ത് സുറിയാനി രേഖകളുടെ ലോകത്ത് സഞ്ചരിക്കുവാൻ എന്നെ ധൈര്യപ്പെടുത്തിയ ഋഷിതുല്യനും ഗവേഷണ ഗ്രന്ഥകാരനുമായ ഗുരുനാഥനെ - യശഃശരീരനായ യുഹാനോൻ മാർ സേവേറിയോസ് പിതാവിനെയും ഇവിടെ അപഗ്രഥനം ചെയ്യുന്ന രേഖകൾ സമ്മാനിച്ച യാക്കോബ് മാർ പോളി കർപ്പോസ് മെത്രാപ്പോലീത്തായോടും എന്റെ പ്രിയ ശിഷ്യൻ ഫാ. സ്റ്റീബാ ജോർജ്ജ് പനയ്ക്കൽ, ഡീക്കൺ ജോബ് ഒ.ഐ.സി. യോടും മറ്റുമുള്ള നന്ദി അറിയിക്കുന്നു.

(പ. യൽദോ മാർ ബസേലിയോസ് സമകാല ചരിത്രരേഖകളിലൂടെ എന്ന ഗ്രന്ഥത്തിന്റെ ആമുഖം, പുസ്തകം വായിക്കുവാൻ ക്യാആർ കോഡ് സ്കാൻ ചെയ്യുക)





പ. ബസേലിയോസ് യൽദോ ബാവായുടെ സ്ഥാനാരോഹണ കാലം

ഫാ. മാത്യു വർഗീസ് കുളങ്ങാട്ടിൽ

മലങ്കരയിൽ കേവലം 13 ദിവസം മാത്രം ജീവിച്ച ഒരു വിശുദ്ധനായി ലേബൽ ചെയ്യപ്പെട്ട് ഐതിഹ്യ പുകമറയിലൂടെ മാത്രം വീക്ഷിക്കപ്പെട്ട വ്യക്തിത്വമാണ് പ. യൽദോ ബാവ. പരിശുദ്ധന്മാർ സത്യവിശ്വാസത്തെ സമർത്ഥിക്കുവാൻ പ്രവർത്തിച്ചവരാണ്. ആ നിരയിൽ പഠിക്കപ്പെടേണ്ട ഒരു പശ്ചാത്തലം അദ്ദേഹത്തിനുണ്ട്. ഭീകരമായ കത്തോലിക്കാ അധിനിവേശത്തിന്റെ പശ്ചാത്തലത്തിലാണ് പ. ബാവ വാഴിക്കപ്പെട്ടത് എന്ന് മലങ്കരയിൽ മനസ്സിലാക്കപ്പെടാതെ പോയ സത്യമാണ്. അതോടൊപ്പം ഇന്നും മലങ്കരയിലെ സഭാകലഹങ്ങൾക്ക് ഇന്ധനം പകരുന്ന കത്തോലിക്കാസ്വാധീനങ്ങൾ തിരിച്ചറിയപ്പെടാതിരിക്കുന്നു. എ.ഡി 1364 മുതൽ 1839 വരെയുള്ള കാലത്ത് സിറിയൻ ഓർത്തഡോക്സ് സഭ രണ്ട് പാത്രിയർക്കേറ്റുകളായി വിഭജിക്കപ്പെട്ടിരുന്നു. ഇക്കാലത്തിനിടെ അഞ്ച് തവണ സമാധാന കാലഘട്ടങ്ങളുണ്ടായി. ഇതിൽ മൂന്നാം സമാധാനകാലത്തിന് കാരണം കത്തോലിക്കാ റീത്ത് പ്രസ്ഥാനത്തിന്റെ കടന്നുവരവാണ്. ഈ ഘട്ടത്തിലാണ് പ. ബാവ മഹിയാന സ്ഥാനത്ത് നിയോഗിക്കപ്പെട്ടത്.

കുരിശ് യുദ്ധത്തിന്റെ പിന്തുണ ആവശ്യപ്പെട്ടെത്തിയ കത്തോലിക്കർ സുറിയാനി സഭയുടെ പൈതൃകത്തെ തങ്ങളുടെ കാൽക്കീഴിൽ ആക്കുവാൻ ആഗ്രഹിച്ചിരുന്നു. പ. യൽദോ ബാവ വഴിക്കപ്പെടുന്നതിന് മുമ്പ് തുറബ്ദീനിലും, മർദ്ദീനിലുമായി രണ്ട് പാത്രിയർക്കീസന്മാരും അവർ തമ്മിലുള്ള കലഹങ്ങളും നിലനിന്നിരുന്നു. ഒരു പക്ഷെ മലങ്കരയിലെ ഈ വിഭാഗങ്ങളും തമ്മിലുള്ള കലഹങ്ങളെ മുതലെടുക്കുന്ന റീത്ത് പ്രസ്ഥാനത്തിന്റെ പ്രവർത്തനം ചരിത്രത്തിലെ തനിയായവർത്തനമായി മാത്രം നാം കാണുക.

യൽദോ ബാവ വാഴിക്കപ്പെടുന്നതിന് തൊട്ടുമുമ്പ്, ബസേലിയോസ് ശാക്രളളാ മഹിയാനാ തുർ-അബ്ദീൻ വിഭാഗത്തിലേക്ക് മാറി പാത്രിയർക്കീസായി തീർന്നു. തുടർന്ന് മുസലിന്റെ മഹിയാനയായി 1655-ൽ ബസേലിയോസ് അബ്ദുൽ മശിഹാ ഒന്നാമൻ നിയമിതനായി. മർദ്ദീനിലെ വിഭാഗത്തിന്റെ ഇഗ്നാത്തിയോസ് യേശു ക്യാഷേ പാത്രിയർക്കീസ് 1662-ൽ കാലം ചെയ്തതോടെയാണ് പൊടുന്നനെ കത്തോലിക്കർ തങ്ങളുടെ തന്ത്രങ്ങളുമായി രംഗപ്രവേശം ചെയ്തത്. ഈ കാലഘട്ടം ഫലപ്രദമായി ഉപയോഗിക്കാൻ മിഷനറിമാർ പ്രോപ്പാഗാന്ത സംഘത്തെ പ്രേരിപ്പിച്ചു. പലരെയും രഹസ്യമായി കത്തോലിക്കാ വിശ്വാസത്തിലേക്ക് മസ്തിഷ്ക പ്രക്ഷാളനം നടത്തുവാൻ അവർ ശ്രമിച്ചെങ്കിലും ഓട്ടോമൻ ഭരണാധികാരികളിൽ നിന്ന് നല്ല തിരിച്ചടി അവർക്ക് ലഭിച്ചിരുന്നു.

ഇഗ്നാത്തിയോസ് അന്ത്രയോസ് അക്കിച്ചാൻ

നിരവധി ഉദ്യമങ്ങൾക്കൊടുവിൽ, ആലപ്പോയിലെ സിറിയൻ ഓർത്തഡോക്സ് ബിഷപ്പ് ആയിരുന്ന അന്ത്രയോസ് അക്കിച്ചാനെ കത്തോലിക്കാ വിശ്വാസത്തിലേക്ക് സ്വാധീനിക്കുവാൻ അവർക്ക് കഴിഞ്ഞു. ആദ്യം ഇദ്ദേഹത്തെ അവർ കത്തോലിക്കാ വിശ്വാസത്തിന്റെ സമർത്ഥകനായി പരിശീലിപ്പിച്ചു. ഇഗ്നാത്തിയോസ് യേശു ക്യാഷേ കാലം ചെയ്ത പശ്ചാത്തലം വിനിയോഗിക്കുക എന്നതായിരുന്നു കത്തോലിക്കരുടെ ലക്ഷ്യം. ഇതിനായി അന്ത്രയോസ് അക്കിച്ചാനെ പാത്രിയർക്കീസായി വാഴിക്കുവാൻ സുൽത്താന്റെ അംഗീകാരം വാങ്ങിക്കുവാൻ 800 സ്വർണ്ണകട്ടികളും, ഇതിനടുത്ത പണവും കൂടാതെ വർഷംതോറും മാമൂൽ സംഖ്യയും നൽകി.



ഓർമ്മ ഒക്ടോബർ 3-ന് കോതമംഗലം മാർത്തോമ്മൻ ചെറിയപള്ളിയിലും പഴഞ്ഞി സെന്റ് മേരീസ് കത്തീഡ്രലിലും

വാൻ തക്കവിധം പ്രോപ്പാഗാന്ത മിഷനറിമാരുടെ ഇടനില പ്രവർത്തനങ്ങൾ ആരംഭിച്ചു. 1662 സെപ്റ്റംബറിൽ ഈ കാര്യങ്ങൾ മാർപാപ്പ അംഗീകരിച്ചു.

ഒരു മാസത്തിന് ശേഷം 1662 ആഗസ്റ്റ് 20-ന് അദ്ദേഹം മുഴുവൻ യാക്കോബായ സുറിയാനിക്കാർക്കും പാത്രിയർക്കീസ് ആയിട്ട് വാഴിക്കപ്പെട്ടു. അദ്ദേഹത്തിന്റെ പേര് ഇഗ്നാത്തിയോസ് അന്ത്രയോസ് അക്കിച്ചാൻ എന്നായിരുന്നു. ഈ വാഴ്ച വലിയ ആഘോഷമായിട്ടാണ് നടത്തപ്പെട്ടത്. സ്വർണ്ണലിപികളിൽ മുദ്രണം ചെയ്ത അധികാരപത്രം സുൽത്താൻ അയാൾക്ക് നൽകി. ആലപ്പോയിലെ ഇസ്ലാം ഭരണാധികാരി പാഷ അദ്ദേഹത്തിന് ഗാർഡ് ഓഫ് ഓണർ നൽകി. വാദ്യമേളങ്ങളുടെയും മറ്റും പശ്ചാത്തലത്തിൽ അദ്ദേഹത്തെ സ്വീകരിച്ചാനയിച്ചു. അദ്ദേഹത്തെ അനുസരിക്കാത്തവർക്ക് കടുത്ത ശിക്ഷയുണ്ടാകുമെന്ന ഭീഷണിയും പാഷ നൽകിയിരുന്നു. ആരെങ്കിലും അനുസരണകേട് അക്കിച്ചാനെതിരെ പ്രവർത്തിച്ചാൽ കടുത്തശിക്ഷ ലഭിക്കുമെന്ന മുന്നറിയിപ്പായിരുന്നു അതിന്റെ രത്നചുരുക്കം. ഇത് വലിയ പ്രത്യാഘാതമാണ് സ്തുതിചൊവ്വാക്കപ്പെട്ട ഓർത്തഡോക്സുകാർക്കുണ്ടാക്കിയത്. സുൽത്താന്റെ അംഗീകാരം ഉണ്ടെന്നുള്ളതിനാൽ അക്കിച്ചാൻ പാത്രിയർക്കീസ് തന്റെ ആത്മീയ മുഷ്ക്കരത്വം സുറിയാനിക്കാരുടെ മേൽ പ്രയോഗിക്കുവാൻ തുടങ്ങി. എന്നാൽ ഒരു പാത്രിയർക്കീസിനടുത്ത രീതിയിൽ യാതൊന്നും അയാൾക്ക് ഓർത്തഡോക്സുകാരുടെ മേൽ പ്രവർത്തിക്കാൻ സാധിച്ചില്ല എന്നതാണ് സത്യം.



മൂന്നാം സമാധാനകാലവും, സ്ഥാനാരോഹണവും

കത്തോലിക്കർ അക്കിച്ച്നെ വാഴിച്ച അതേ വർഷം മഛ്രിയാനയായി രുന്ന ബസേലിയോസ് അബ്ദുൽ മശിഹായെ ഓർത്തഡോക്സ് വിഭാഗത്തിന്റെ പാത്രിയർക്കീസായി തെരഞ്ഞെടുക്കുകയും 1663-ൽ ഇഗ്നാത്തിയോസ് അബ്ദുൽ മശിഹാ എന്ന പേരിൽ യേശു ക്രിസ്തോസുടെ പിൻഗാമിയായി വാഴിക്കപ്പെടുകയും ചെയ്തു. ഈ കാലഘട്ടത്തിൽ തുർഅബ്ദുനീലെയും മർദ്ദീനിലെയും പാത്രിയർക്കീസുമാർ തമ്മിൽ സമാധാനം ഉണ്ടാക്കി. ചിലപ്പോൾ യുദ്ധം സമാധാനത്തിന് കാരണമാകുന്നുവെന്നത്, ഇക്കാലത്ത് അനുഭവമായി. ഇത് മൂന്നാം പ്രാവിശ്യമാണ് ഇങ്ങിനെ സമാധാനം സ്ഥാപിക്കപ്പെടുന്നത്. എന്നു മാത്രമല്ല ഈ പാത്രിയർക്കീസുമാർ ഒരുമിച്ച് അന്ത്രയോസ് അക്കിച്നെ എന്ന കത്തോലിക്കാ ചാരണത്തിനെ സത്യവിശ്വാസത്തിനുവേണ്ടി പടവെട്ടി. ഇത് കത്തോലിക്കാ പശ്ചാത്തലത്തിലുള്ള ചരിത്രകാരൻ അദ്ദേഹത്തിന്റെ ഗ്രന്ഥത്തിൽ രേഖപ്പെടുത്തുന്നത് കാണുക, At the very outset of his patriarchate, two jacobite bishops, *Shuker-Allah* and *Abd al-Masih*, attempted to destroy the union and the man who headed it. വിശ്വാസവിപരീതികൾക്കെതിരായി ഒരുമിച്ച് നീങ്ങുവാനും മർദ്ദീനിലെ ഡയർബെക്കറിലെ പുരാതനകേന്ദ്രങ്ങൾ സംരക്ഷിക്കുവാനുമുള്ള കാര്യങ്ങളെ കുറിച്ച് ആലോചിക്കുകയും ചെയ്തു.

ഈ പശ്ചാത്തലങ്ങളിൽ ആലോപ്പായിലെ പാഷയെയും, സുൽത്താനെയും യാഥാർത്ഥ്യം ബോധിപ്പിക്കുകയും അങ്ങിനെ രാജകീയ വിളംബരമെന്ന് വിശേഷിപ്പിക്കാവുന്ന ബാരാഹ് സുൽത്താനിൽ നിന്ന് കരസ്ഥമാക്കുകയും ചെയ്തു. ആലോപ്പായിലെ പാഷയുടെ ക്വാദി (quadi) കൂടി കരസ്ഥമാക്കിയപ്പോൾ അബ്ദുൽ മശിഹായ്ക്ക് ആലോപ്പയുടെ ഉടമസ്ഥാവകാശം നേടിയെടുക്കാൻ കഴിഞ്ഞു. ഇത് ഓർത്തഡോക്സ് വിശ്വാസികളുടെ വിജയമായിരുന്നു. ഇതോടെ അക്കിച്നെ ഒളിവിൽ പോകേണ്ടതായി വന്നു.

കത്തോലിക്കാ പാത്രിയർക്കീസിന്റെ ശല്യം തീർന്നുവെന്ന് കരുതിയിരിക്കെ ഒരു വർഷത്തിനുള്ളിൽ 1664-ൽ വീണ്ടും ഫർമാൻ കരസ്ഥമാക്കി അക്കിച്നെ പാത്രിയർക്കീസ് തിരികെ വന്നു. 1664 ജനുവരി 21-ന് ഉണ്ടായ ഈ ഫർമാനിലൂടെ ഉണ്ടായ പ്രതിസന്ധി വിവരണാതീതമായിരുന്നു. പതിനഞ്ച് വർഷക്കാലം അക്കിച്ന്റെ സാന്നിധ്യം അവിടെ ഉണ്ടായിരുന്നു. ഇങ്ങിനെ ഓർത്തഡോക്സ് വിഭാഗത്തിന്റെ താൽക്കാലികമായ വിജയം അവസാനിച്ചു. ഫർമാൻ അംഗീകാരം നഷ്ടപ്പെട്ട് നിസഹായനായ സ്ഥാനായി അബ്ദുൽ മശിഹാ പാത്രിയർക്കീസ് മാറി. സുൽത്താന്റെ പ്രതിനിധികൾ ഈ റീത്ത് പാത്രിയർക്കീസിന് ആവശ്യമായ സഹായങ്ങൾ ചെയ്തുകൊടുത്തു. ശരിയായ പാത്രിയർക്കീസ് ഇദ്ദേഹമാണ് എന്ന് ഭരണാധികാരികൾ പ്രധാന പട്ടണകേന്ദ്രങ്ങളിൽ പ്രഖ്യാപനം ചെയ്തു.

4.5. പ. യൽദോ ബാവ മഛ്രിയാനയാകുന്നു

ഈ സന്ദിഗ്ദ്ധ ഘട്ടത്തിലാണ് ദയറോയുസ്സോയും, സാതിക തപസിയുമായ മാർ ബസേലിയോസ് യൽദോ റമ്പാനെ ഒഴിവുള്ള പൗരസ്ത്യ മഛ്രിയാനാ സ്ഥാനത്ത് വാഴിക്കുവാനുള്ള നിർദ്ദേശങ്ങൾ ഉണ്ടായത്. മാർ മത്തായിയുടെ ദയറാ കേന്ദ്രീകരിച്ച് ഒരു പ്രതിരോധം കത്തോലിക്കർക്കെതിരെ തീർക്കുക ഒരു ലക്ഷ്യമായിരിക്കണം. അപ്രകാരം തീരുമാനിക്കപ്പെട്ടുവെങ്കിലും അബ്ദുൽ മശിഹാ പാത്രിയർക്കീസിന് ഫർമാൻ (അംഗീകാരപത്രം) ഇല്ലാതിരുന്നതിനാൽ അത് സാധിക്കുമായിരുന്നില്ല. ഈ ഘട്ടത്തിൽ മറ്റൊരു പാത്രിയർക്കൽ ജൂറിഡിക്ഷൻ എന്ന അംഗീകാരം ഉണ്ടായിരുന്ന തുർഅബ്ദുനീലെയെ ഇഗ്നാത്തിയോസ് ശാക്രളള പാത്രിയർക്കീസിനാൽ യൽദോ ബാവ വാഴിക്കപ്പെട്ട മാർ മത്തായിയുടെ ദയറാ ആസ്ഥാനമാക്കി പ്രവർത്തിച്ചു. പ. യൽദോ ബാവ 1662-ൽ മഛ്രിയാനയായി വാഴിക്കപ്പെട്ടുവെന്ന അഭിപ്രായമാണ് അപ്രേം പാത്രിയർക്കീസ് ഒരു മെത്രാപ്പോലീത്തയായി ഇരിക്കുമ്പോൾ എഴുതിയ ചരിത്രത്തിൽ പറയുന്നത് (പുറം 5). യാക്കോബ് തൃതീയൻ പാത്രിയർക്കീസ് 1663 അഥവാ യവന

യവർഷം 1974 എന്നും കണിയാമ്പറമ്പിൽ അച്ചൻ 1678 എന്നും പറയുന്നു. ഇവയെ അഭിപ്രായങ്ങളായി മാത്രം പരിഗണിക്കുന്നതാവും ഉചിതം.

ഇക്കാലത്തെ കുറിക്കുന്ന പ്രത്യക്ഷ തെളിവുകൾ

1. പ. യൽദോ ബാവ ഉപയോഗിച്ച പള്ളികൾ പൂർണ്ണമായി പാത്രിയർക്കീസുമാരുടെ പേര് ഓർക്കേണ്ട ഇടങ്ങളിൽ മൂന്നാം സമാധാന കാലത്തെ ഇഗ്നാത്തിയോസ് ശാക്രളള പാത്രിയർക്കീസ്, അബ്ദുൽ മശിഹാ പാത്രിയർക്കീസ് എന്നീ രണ്ട് പേരുകളും രേഖപ്പെടുത്തിയിട്ടുണ്ട്.

2. യൽദോ ബാവയുടെ ശിഷ്യനായ മാർ ഈവാനിയോസ് ഹിദായത്തുള്ള 1686-ൽ ചെങ്ങന്നൂർ യോഗത്തിൽ പഠിപ്പിച്ചത് കത്തോലിക്കരും ഓർത്തഡോക്സ് വിഭാഗങ്ങളും തമ്മിലുള്ള വ്യത്യാസങ്ങളാണ്. അവർ അനുഭവിച്ച യാതനകളുടെ പശ്ചാത്തലത്തിൽ കൂടിയാണ് ഇത് പഠിപ്പിക്കുന്നത്.

പ. യൽദോ ബാവ വിഭജനാനന്തര കാലത്ത്

സമാധാനഭ്രംശം പ. ബസേലിയോസ് യൽദോ ബാവ ഒരിക്കലും ആഗ്രഹിച്ചിരുന്നില്ല. പ്രതിസന്ധികൾ മാറിയ ഘട്ടത്തിൽ പിന്നീടും സുറിയാനിക്കാർ അവരുടെ ഭിന്നതയും കലഹവും ആരംഭിച്ചു. എന്നാൽ പ. ബാവ തുർഅബ്ദുനീലെയെ പുതിയ കേന്ദ്രങ്ങൾക്ക് പിന്തുണ നൽകിയില്ല. വീണ്ടും ഒരു ഡ്രവീകരണം സഭയിൽ ഉണ്ടാകുന്നത് തടയാൻ ഉദ്ദേശിച്ചാവാം അദ്ദേഹം 1678-ൽ തന്റെ വലിയ ചുമതലകളിൽ നിന്ന് മാറിനിൽക്കുവാൻ ഉദ്ദേശിച്ചു. ഇതിന്റെ ഭാഗമായി പ്രായം ചെന്ന അദ്ദേഹം തന്റെ ശിഷ്യനും മൂസൽകാരനുമായ മോർ ദിയസ്കോറോസിനെ 1678-ൽ രണ്ടാമത്തെ മാർ ഗീവർഗ്ഗീസ് എന്ന പേരിൽ മഛ്രിയാനയായി വാഴിക്കുകയും ചെയ്തു. ഇത് അപ്രേം പാത്രിയർക്കീസ് രചിച്ച ചരിത്രത്തിൽ കാണാം.

പ. യൽദോ ബാവ സമാധാനമുള്ള സഭയെയാണ് സ്വപ്നം കണ്ടത്. എന്നാൽ കലഹമായിരുന്നു സുറിയാനിക്കാരുടെ ശിരോലിഖിതം. അദ്ദേഹത്തിന്റെ കാലശേഷമുള്ള ഒരു നൂറ്റാണ്ടിനുള്ളിൽ തന്നെ കത്തോലിക്കർ അവരുടെ കിനാവുകൾ സാക്ഷാത്ക്കരിച്ചു. ഇന്നും പല പഴയ സഭാ കേന്ദ്രങ്ങളും കത്തോലിക്കരുടെ സ്വന്തമാണ്. ഇതൊക്കെയും വിസ്മരിച്ചാണ് കത്തോലിക്കരുമായി ചേർന്ന് കുർബ്ബാനാനുഭവം വരെയുള്ള എക്യുമെനിക്കൽ ബന്ധം അന്ത്യോച്യൻ സുറിയാനി സഭ പ്രോത്സാഹിപ്പിക്കുന്നത്. സത്യത്തിൽ മലങ്കരയിലെ കക്ഷിവിഭാഗങ്ങളിൽ പോരാടുന്നവർ ഇനിയും യഥാർത്ഥ വൈരികളെ തിരിച്ചറിഞ്ഞിട്ടില്ല. ക്ഷീണിതരായ കുഞ്ഞാടുകളുടെ ചോര കൂടിക്കുവാൻ മോഹിച്ചുനിൽക്കുന്ന ചെന്നായ്ക്കളെ തിരിച്ചറിയാനുള്ള സമയമാണ് യൽദോ ബാവയുടെ ഓർമ്മദിനം.





പഴഞ്ഞി കത്തീഡ്രൽ പെരുന്നാൾ സമാപിച്ചു

പഴഞ്ഞി: സെന്റ് മേരീസ് ഓർത്തഡോക്സ് കത്തീഡ്രൽ പെരുന്നാൾ സമുചിതമായി ആഘോഷിച്ചു. പ. യൽദോ മാർ ബസ്സേലിയോസ് കാതോലിക്കാ ബാവായുടെ 335-ാം ഓർമ്മപ്പെരുന്നാൾ ആ പുണ്യ പിതാവിന്റെ തിരുശേഷിപ്പ് സ്ഥാപിക്കപ്പെട്ടിരിക്കുന്ന പഴഞ്ഞി കത്തീഡ്രലിൽ ഒക്ടോബർ 2, 3 തീയതികളിലാണ് വളരെ വിപുലമായി ആഘോഷിച്ചു വരുന്നത്. ഈ വർഷത്തെ പെരുന്നാൾ കോവിഡ്- 19 നിയന്ത്രണങ്ങൾ പാലിച്ചാണ് നടത്തപ്പെട്ടത്.

പുലിക്കോട്ടിൽ ഡോ.ഗീവർഗീസ് മാർ യൂലിയോസ് പെരുന്നാൾ ശുശ്രൂഷകൾക്ക് മുഖ്യകാർമ്മികത്വം വഹിച്ചു. ഒക്ടോബർ 2-ന് വെള്ളിയാഴ്ച സന്ധ്യാ നമസ്ക്കാരവും തുടർന്ന് അങ്ങാടികൾ ചുറ്റിയുള്ള കൊടിയും സ്ലീബായും തുടർന്ന് ഐക്യ വാഴ്ചയും നടന്നു.

ശനിയാഴ്ച രണ്ട് വി. കുർബാനകൾ നടത്തപ്പെട്ടു. പുതിയ പള്ളിയിൽ നടന്ന അഞ്ചിൻമേൽ വി.കുർബാനക്ക് ഡോ. ഗീവർഗീസ് മാർ യൂലിയോസ് മുഖ്യ കാർമ്മികത്വം വഹിച്ചു. ഫാ. ജോൺ ഉറുമിൽ, ഫാ. മാത്യൂസ് കെ. ബർസൗമ, ഫാ. വി. എം .സാമുവേൽ, ഫാ. ടി. സി. ജെയ്ക്കബ് എന്നിവർ സഹകാർമ്മികരായിരുന്നു.

വി. കുർബാനക്ക് ശേഷം ഇടവകയിൽ നിന്നും ഉന്നത വിജയം നേടി വിജയിച്ചവരെ ആദരിച്ചു. മാർ യൂലിയോസ് പുരസ്ക്കാര വിതരണം നടത്തി. തുടർന്ന് പള്ളിക്ക് ചുറ്റും പ്രദക്ഷിണവും ,ലേലം വിളിയും നടന്നു. കുന്നംകുളം ഭദ്രാസനത്തിലെ നിരവധി വൈദികർ ശുശ്രൂഷകളിൽ സംബന്ധിച്ചു.

മന്ത്രി എ. സി. മൊയ്തീൻ, ഭാരതീയ ജനതാ പാർട്ടി സംസ്ഥാന ഉപാധ്യക്ഷൻ എ. എൻ. രാധാകൃഷ്ണൻ, തൃശ്ശൂർ ജില്ലാ പഞ്ചായത്ത് അംഗം കെ. ജയശങ്കർ, കുന്നംകുളം സി.പി.ഐ എം ഏരിയ സെക്രട്ടറി എം എൻ. സത്യൻ, കാട്ടകമ്പാൽ പഞ്ചായത്ത് മുൻ പ്രസിഡന്റ് എം. എസ്. മണികണ്ഠൻ ,മുൻ പഞ്ചായത്ത് മെമ്പർ സജിത്ത്, സാംസൻ മാസ്റ്റർ, ഉൾപ്പെടെയുള്ള നിരവധി



പേർ ആശംസകൾ അർപ്പിക്കാൻ പള്ളിയിലെത്തി.

മുട്ടുകുത്തൽ വഴിപാട് ,തുലാഭാരം തുടങ്ങിയ വഴിപാടുകൾ നടത്തപ്പെട്ടു. വികാരി. ഫാ. സഖറിയ കൊള്ളന്നൂർ, സഹവികാരി.ഫാ.തോമസ് ചാണ്ടി, കൈസ്ഥാനി സുമേഷ് പി. വിൽസൺ, സെക്രട്ടറി ലിജിൻ ചാക്കോ മാനേജിംഗ് കമ്മിറ്റി അംഗങ്ങൾ തുടങ്ങിയവർ പെരുന്നാൾ പരിപാടികൾക്ക് നേതൃത്വം നൽകി.

ഈ വർഷം വാദ്യാഘോഷങ്ങൾ ഉൾപ്പെടെയുള്ള മുഴുവൻ ആഘോഷ പരിപാടികളും വാദ്യാഘോഷ കമ്മിറ്റിക്കാരും, നേർച്ചസഭ്യ പള്ളിയും ഒഴിവാക്കി.

സഭാപിതാക്കന്മാർ

കരോട്ടുവീട്ടിൽ ശൈവുൻ മാർ ദിവന്നാസ്യോസ്

കൊച്ചി ഭദ്രാസനത്തിന്റെ പ്രഥമ മെത്രാപ്പോലീത്ത. കണ്ടനാട് സെന്റ് മേരീസ് കത്തീഡ്രൽ ഇടവകാംഗമായ ഇദ്ദേഹം കോട്ടയം പഴയസെമിനാരി കൗൺസിൽ അംഗമായിരുന്നു. പത്രോസ് തൂതീയൻ പാത്രിയർക്കീസിനാൽ വാഴിച്ച ആറു മെത്രാപ്പോലീത്തന്മാരിൽ ഒരാൾ. 1877 മേയ് 17-ന് കുന്നംകുളം, ചിറയം പള്ളിയിൽവെച്ച് കൊച്ചി ഭദ്രാസനത്തിന്റെ മെത്രാപ്പോലീത്താ ആയി സ്ഥാനാരോഹണം ചെയ്യപ്പെട്ടു. ഇദ്ദേഹത്തെ ഭദ്രാസന മെത്രാപ്പോലീത്ത എന്ന നിലയിൽ പല പ്രമുഖ പള്ളികളും അംഗീകരിക്കാതിരുന്നതിനാൽ ഭദ്രാസന ഭരണം നടത്തിയില്ല എന്ന് ചരിത്രകാരന്മാർ അഭിപ്രായപ്പെടുന്നു. മാർ ദിവന്നാസ്യോസ് 1886 ഒക്ടോബർ 2-ാം തീയതി കാലംചെയ്തു. തിരുവാങ്കുളത്തിനടുത്തുള്ള കടുംങ്ങമംഗലം പള്ളിയിൽ കബറടക്കപ്പെട്ടു.

ഇദ്ദേഹം എഴുതിയ 1577 പേജുകളുള്ള ബൃഹത്തായ ഒരു സഭാചരിത്രഗ്രന്ഥമുണ്ട്. അപ്രകാശിതമായ ഈ കൃതി അദ്ദേഹത്തെ കബറടക്കിയിരിക്കുന്ന കടുംഗമംഗലം മാർ പത്രോസ്-പൗലൂസ് പള്ളിയിൽ സൂക്ഷിച്ചിരിക്കുന്നു. പ്രസിദ്ധീകരിക്കണമെന്ന ഉദ്ദേശ്യത്തോടെ വിവിധ രേഖകൾ ചേർത്ത് കാലാനുക്രമമായി എഴുതിയ ഈ കൃതിയ്ക്ക് ഗ്രന്ഥകർത്താവ് പേരൊന്നും നൽകിയിട്ടില്ല. ഈ കൃതി അദ്ദേഹവുമായി കൂടുംബബന്ധമുള്ള ചെങ്ങന്നൂർ ഭദ്രാസനത്തിന്റെ തോമസ് മാർ അത്താനാസ്യോസ് മെത്രാപ്പോലീത്തായാണ് ആദ്യമായി കണ്ടെത്തി സഭാചരിത്രകാരന്മാരുടെ ശ്രദ്ധയിൽ കൊണ്ടുവന്നത്. 2009-ൽ ഈ കൃതി ഫാ. ഡോ. ജോസഫ് ചീരൻ എഡിറ്റ് ചെയ്ത് 'കണ്ടനാട് ഗ്രന്ഥവരി' എന്ന പേരിൽ പുലിക്കോട്ടിൽ ഗീവർഗീസ് മാർ യൂലിയോസ് പ്രസിദ്ധീകരിച്ചു.



ഓർമ്മ ഒക്ടോബർ 2-ന് കടുംങ്ങമംഗലം പള്ളിയിൽ



സാധ്യത സാധന സിദ്ധി ശീലം സ്വഭാവം ആളത്വം

ഡോ. ഗബ്രിയേൽ മാർ ഗ്രീഗോറിയോസ്

ആമുഖം

ഒട്ടേറെ സാധ്യതകളോടെ ദൈവം നമ്മെ സൃഷ്ടിച്ചിരിക്കുന്നു. ദൈവാനുഭവമാണ് ഇവയിൽ ശ്രേഷ്ഠം. ഇതു സാക്ഷാത്ക്കരിക്കാൻ ആവശ്യമായ സാധനകളും പരിശീലനങ്ങളും വിവിധ അനുഷ്ഠാനങ്ങളിലൂടെ സഭ ഒരുക്കിയിട്ടുണ്ട്. നമ്മുടെ സ്വഭാവവും ആളത്വം തന്നെയും ദൈവഹിതാനുസരണം പര്യവപ്പെടുത്തിയെടുക്കാൻ, ദൈവാഭിമുഖമായി ഇളംതലമുറ വളർന്നു വരാൻ അവസഹായിക്കും.

1. ഭൗതികത്തിലെ ദൈവീകത

ദൈവം സർവ്വാതീതനാണ്. ഈ വസ്തുപ്രപഞ്ചത്തിൽ ദൈവത്തെ ഒരുക്കാനാവില്ല. അതേസമയം ഈ ശരീരത്തിൽ ദൈവം വസിക്കുന്നു. സർവ്വാതീരികനായ ദൈവത്തെ ഈ ശരീരത്തിൽ ആയിരിക്കവേ തന്നെ നാം അറിയുന്നു. ദൈവത്തിന്റെ മന്ദിരമാണ് ഈ ശരീരം. “നിങ്ങൾ ദൈവത്തിന്റെ മന്ദിരമെന്നും ദൈവത്തിന്റെ ആത്മാവ് നിങ്ങളിൽ വസിക്കുന്നു എന്നും അറിയുന്നില്ലേ?” (1 കൊരിന്ത്യർ 3:16) എന്ന് പരിശുദ്ധനായ പൗലോസ് ശ്ലീഹാ ചോദിക്കുന്നു. അങ്ങനെ ഈ ശരീരം ദേവാലയമാവുന്നു. അതേപോലെ തന്നെ കല്ലും മണ്ണും കൊണ്ടുണ്ടാക്കിയ ആലയത്തിൽ ദൈവം വസിക്കുന്നു. അതുകൊണ്ട് അതിനേയും ദേവാലയം എന്നു വിളിക്കുന്നു. മൂറോനഭിഷേകം രണ്ടു സന്ദർഭങ്ങളിലേ ഉള്ളൂ. ഒന്ന് സ്നാനത്തിനും, രണ്ടു ദേവാലയ കൂദാശയ്ക്കും. സ്നാനാർത്ഥി ദൈവമന്ദിരമായി, ദൈവാലയമായി അഭിഷിക്തനാവുന്നു. പള്ളിയും ദൈവാലയമായി അഭിഷേകം ചെയ്യപ്പെടുന്നു. സ്വർഗ്ഗത്തിലും സ്വർഗ്ഗാധിസ്വർഗ്ഗത്തിലും അടങ്ങാത്തവൻ കൈപ്പണിയായ ആലയത്തിൽ അടങ്ങിയിരിക്കുന്നു (2 രാജാക്കന്മാർ 8:27 = അപ്പോ. 7:47-50). മണ്ണുകൊണ്ടു മനഞ്ഞുണ്ടാക്കിയ ദൈവത്തിന്റെ കൈപ്പണിയായ മനുഷ്യനിലും ദൈവം വസിക്കുന്നു. ഇതിന്റെ പുനർജനനയാവുന്നു (വീണ്ടും ജനനം) സ്നാനം. ഭൗതികത്തിൽ തെളിയുന്ന ദൈവീകത എന്ന് ഈ പ്രതിഭാസത്തെ വിളിക്കാം.

2. തലച്ചോറിൽ ദൈവത്തിന്റെ കോണ്ട്

സർവ്വാതീതനായ ദൈവത്തെ ഈ ശരീരത്തിൽ നിലനിന്നുകൊണ്ട് നാം എങ്ങനെ തിരിച്ചറിയും; അതിനെന്തെങ്കിലും സംവിധാനം മനുഷ്യസൃഷ്ടിയിൽത്തന്നെ, ഈ ഭൗതിക ശരീരത്തിൽത്തന്നെ, ജന്മനാതന്നെ നൽകിയിട്ടുണ്ടോ? അറിവ് തിരിച്ചറിവായിത്തീരുന്ന പ്രക്രിയയുടെ കേന്ദ്രം തലച്ചോറാണെന്ന് പറയാം. തലച്ചോറിലെ കോശങ്ങളും (neurons) വിരൽത്തുമ്പിലെ ജീവകോശങ്ങളും (cells) തമ്മിലുള്ള പാരസ്പര്യവും പുരണവും പരിഗണിക്കുമ്പോൾ ഒന്നിനെ മറ്റൊന്നിൽനിന്ന് അടർത്തിയെടുത്തു ചിന്തിക്കാനാവില്ലല്ലോ. എങ്കിലും ശരീരഘടനയുടെ വിശകലനം ഒഴിവാക്കാനാവില്ലല്ലോ. മനുഷ്യന്റെ തലച്ചോറിൽ 78 ബില്യൻ ന്യൂറോണുകളുണ്ട് (കോശങ്ങൾ). അവയിൽ ദൈവബോധത്തിന് ഉത്തരവാദിയായ കോശങ്ങൾ (neurons) മനുഷ്യന്റെ തലച്ചോറിലുണ്ടോ? ഇല്ലെങ്കിൽ പിന്നെ മനുഷ്യോൽപ്പത്തിയിൽ തന്നെ കാണുന്ന ദൈവാഭിമുഖ്യവും ദൈവദാഹവും എങ്ങനെ വിശദീകരിക്കാനാവും? ഭൗതികതയും ലോകായതികതയും (materialism & worldliness) മുറ്റിനിൽക്കുന്ന ഇക്കാലത്തും മനുഷ്യനിൽക്കാണു ദൈവോന്മുഖതയുടെ അടിസ്ഥാനം എന്താണ്? കാലിഫോർണിയ യൂണിവേഴ്സിറ്റിയിലെ മനുഷ്യാസ്ത്ര വിഭാഗം (Department of Behavioural Science) ഈ ചോദ്യത്തിനുത്തരം കണ്ടെത്താൻ ശ്രമിച്ചു. പരീക്ഷണശാലയിൽ തലച്ചോറിന്റെ പ്രവർത്തനം വിശദമായി അവർ പഠിച്ചു. അവരുടെ അന്വേഷണം ഒരു കണ്ടെത്തലിൽ എത്തിനിന്നു. ദൈവാനുഭവത്തിന് ഉത്തരവാദിയായി ഒരു കുട്ടം കോശങ്ങൾ മനുഷ്യന്റെ തലച്ചോറിലുണ്ട്. അവർ ആഭാഗത്തിന് God's pole എന്നു പേരു വിളിച്ചു. മനുഷ്യന്റെ ജനിതകഘടനയിൽത്തന്നെ ദൈവാവബോധനത്തിന് ഒരിടമുണ്ട് എന്നതാണ് സത്യം.



സർവ്വാതീതനായ ദൈവത്തെ ഈ ശരീരത്തിൽ നിലനിന്നുകൊണ്ട് നാം എങ്ങനെ തിരിച്ചറിയും; അതിനെന്തെങ്കിലും സംവിധാനം മനുഷ്യസൃഷ്ടിയിൽത്തന്നെ, ഈ ഭൗതിക ശരീരത്തിൽത്തന്നെ, ജന്മനാതന്നെ നൽകിയിട്ടുണ്ടോ?

3. വാക്കത്തി മുർച്ച വരുത്തു

എല്ലാവരിലും ദൈവാനുഭവത്തിന് സാധ്യതയുണ്ടെങ്കിൽ ദൈവബോധമില്ലായ്മയും, ദൈവനിരാസവും ഒക്കെ എന്തുകൊണ്ടുണ്ടാകുന്നു? വാക്കത്തി ഉപയോഗിക്കാതെയും മുർച്ചവരുത്താതെയും മിരുന്നാൽ തുരുമ്പെടുത്തു ഉപയോഗശൂന്യമായിപ്പോകും. പഠിക്കുന്നതിനാവശ്യമായ ബുദ്ധിശക്തി കുട്ടിക്കുണ്ട്. പരിശ്രമമില്ലെങ്കിലോ? മായനായിപ്പോകും. സാധ്യതകൾ സിദ്ധമാവുന്ന (സിദ്ധിയാവുന്ന) തും സാധനകൾ കൊണ്ടാകുന്നു. കുട്ടികളുടെ ആളത്വ വികസനം സമഗ്രവും സമ്പൂർണ്ണവുമാവണം. ഇക്കാര്യത്തിൽ മാതാപിതാക്കളുടേയും അധ്യാപകരുടേയും ആചാര്യരുടേയും പങ്ക് വലുതാണ്. ഏറിയപങ്കും മാതാപിതാക്കൾ കുട്ടികളുടെ ശാരീരികവും ബുദ്ധിപരവുമായ വികാസത്തിൽ ശ്രദ്ധയുന്നു. കുട്ടികളുടെ വയറും തലച്ചോറുമേ അവർ കാണുന്നുള്ളൂ. കുട്ടികളിലെ ആത്മാവിനെ അവർ കാണുന്നില്ല. പരിഗണിക്കുന്നില്ല. ഇക്കാരണത്താൽ അവരുടെ വ്യക്തിത്വവികാസം പൂർണ്ണതയിലെത്തുന്നില്ല. ശാരീരിക വൈകല്യം, ബുദ്ധിവൈകല്യം എന്നപോലെ തന്നെ ആദ്ധ്യാത്മിക വൈകല്യവുമുണ്ട് എന്ന് തിരിച്ചറിയണം. ആദ്ധ്യാത്മിക വൈകല്യം ഗൗരവമായി കാണേണ്ട വികലത തന്നെയാണ്. ഭക്ഷണവും, പഠനവും കുട്ടികളുടെ മൗലികാവകാശമാണ്. ഇതുപോലെ തന്നെ ആദ്ധ്യാത്മികമായി വളരാനുള്ള സാഹചര്യവും അവരുടെ മൗലികാവകാശമായിക്കാണണം. അതവർക്കു നൽകാനുള്ള ചുറ്റുവട്ടമൊരുക്കാൻ മാതാപിതാക്കൾക്കും സഭയ്ക്കും ബാധ്യതയുണ്ട്.

4. ശീലവും പരിശീലനവും

ഈയിടെ ഒരു ആദ്ധ്യാത്മിക സംഗമത്തെക്കുറിച്ചു കേട്ടു. അതിൽ പങ്കെടുത്ത ആളിൽ നിന്ന് നേരിട്ടു കേട്ടത് സന്തോഷവും കൗതുകവും ഉണർത്തുന്നതായിരുന്നു. ശീലം എന്നാണ് സംഗമത്തിന് നൽകിയിരിക്കുന്ന പേര്.



ആവർത്തിച്ച് ചിന്തിക്കുന്നതും പറയുന്നതും പ്രവർത്തിക്കുന്നതും ശീലം. ശീലം ആവർത്തിച്ചാൽ സ്വഭാവം; സ്വഭാവമുറയ്ക്കുന്നത് ആളത്വം. പരിശീലനം എന്നാൽ പ്രകർഷണയുള്ള ശീലനം. നല്ല ശീലങ്ങൾ ഉറയ്ക്കാനുള്ള ഉപായമാണ് പരിശീലനം. നിഷ്ഠയോടെ ചെയ്യുന്ന എല്ലാ പരിശീലനത്തെയും അനുഷ്ഠാനം എന്നു വിളിക്കാം. പുലർച്ചെ എഴുന്നേറ്റു ദേഹശുദ്ധി വരുത്തുന്നതും പ്രാർത്ഥിക്കുന്നതും തുടങ്ങി എല്ലാം അനുഷ്ഠാനമാവുന്നു. ദുശ്ശീലങ്ങൾ ഉറച്ചു പോയാൽ മാറ്റിയെടുക്കുക ദുഷ്കരം. എങ്കിലും മാറ്റിയെടുക്കണമല്ലോ; എന്തു ചെയ്യും? ഒരു നല്ല ശീലം 20 ദിവസം ആവർത്തിക്കൂ. ദുശ്ശീലം ഒഴിഞ്ഞു പൊയ്ക്കൊള്ളൂ. ഇത്രയും ദിവസം കൊണ്ട് അവ നമ്മുടെ നാഡീവ്യൂഹത്തിലൂടെ (nervous system) വേരുറയ്ക്കുന്നതിനുള്ള വഴി കണ്ടെത്തും. പൗരസ്ത്യ ആദ്ധ്യാത്മിക പാരമ്പര്യത്തിൽ 40 പ്രാവശ്യവും നാല്പതു ദിവസവും പ്രധാനമാണല്ലോ. അവ 20-ന്റെ ഗുണിതമാവുന്നു. ആദ്ധ്യാത്മികാനുഷ്ഠാനത്തിലു

റയ്ക്കുമ്പോൾ ആന്തരം ശുദ്ധവും ശക്തവുമായിത്തീരുന്നു. ബാഹ്യലോകത്തെ വിജയത്തിന്റെ തുടക്കം അന്തരാത്മാവിന്റെ വിജയത്തിലാവുന്നു എന്നും ഓർക്കാം.

ഉപസംഹാരം

ദൈവബോധം ഉണർത്താൻ കഴിയുന്ന തലച്ചോറിലെ ന്യൂറോസും ദൈവാനുഭവം ഉറപ്പിക്കാൻ കെല്പുള്ള നെർവ്വസും ഇവ രണ്ടും കൂടിയുണ്ടാക്കുന്ന ആളത്വത്തിന്റെ സമഗ്രതയും പൂർണ്ണതയും, ശരീരശാസ്ത്രവും ആദ്ധ്യാത്മിക ശാസ്ത്രവും ചേർന്നുണ്ടാക്കുന്ന അനന്ത സാധ്യതകളും തിരിച്ചറിയാനും അനുഭവിച്ചറിയാനും പ്രാപ്തിയുള്ള ആദ്ധ്യാത്മികാനുഷ്ഠാനത്തിലൂടെ പുതുതലമുറയെ വാർത്തെടുക്കാൻ നമുക്ക് പ്രതിജ്ഞാബദ്ധരാവാം.



ഡോ. പി. എം. മാത്യു വെല്ലൂർ അന്തരിച്ചു

തിരുവനന്തപുരം: പ്രശസ്ത മനശാസ്ത്രജ്ഞൻ ഡോ. പി. എം. മാത്യു വെല്ലൂർ അന്തരിച്ചു. തിരുവനന്തപുരത്ത് പ്ലാമുക് ചാരാച്ചിറയിലെ വീട്ടിലായിരുന്നു അന്ത്യം. 87 വയസ്സാണ്. വാർദ്ധക്യസഹജമായ അവശതകൾ കാരണം ഏറെ നാളായി വിശ്രമത്തിലായിരുന്നു. സംസ്കാരം മാവേലിക്കര കരിപ്പൂഴയിൽ നടന്നു.

മണർകാട് പള്ളിക്കേസ് വിധിയുടെ സ്റ്റേ അപേക്ഷ തള്ളി

കോട്ടയം: മണർകാട് സെന്റ് മേരീസ് പള്ളിയെ സംബന്ധിച്ചുള്ള കേസിൽ മലങ്കര ഓർത്തഡോക്സ് സഭക്ക് അനുകൂലമായ കോട്ടയം സബ് കോടതിയുടെ വിധി സ്റ്റേ ചെയ്യണമെന്നാവശ്യപ്പെട്ടുകൊണ്ടുള്ള പാത്രിയർക്കീസ് വിഭാഗത്തിന്റെ സ്റ്റേ അപേക്ഷ ജില്ലാ കോടതി തള്ളി.



മലയാള സാഹിത്യത്തിൽ ഡോക്ടറേറ്റ് നേടിയ ബസേലിയോസ് കോളജ് അദ്ധ്യാപകൻ ചെമ്പകശേരിയിൽ ഡോ. തോമസ് കുരുവിളയെ മാതൃ തുടവക ആദരിച്ചു. ഡോ. മാത്യുസ് മാർ സേവേറിയോസ് വാഴൂർ സെന്റ് പീറ്റേഴ്സ് ഓർത്തഡോക്സ് തുടവകയുടെ മൊമെന്റോ നൽകി അനുമോദിച്ചു.

കപ്പുച്ചിൻ മെസ്സ് സന്ദർശനം

ഫാ. ഡോ. കെ. എം. ജോർജ്ജ്

ഗീവർഗീസ് മാർ കുറിലോസ്, ഫാ. ഡോ. കെ. എം. ജോർജ്ജ് എന്നിവർ എറണാകുളത്തു ഫാ. ബോബി ജോസ് കട്ടിക്കാടിന്റെ നേതൃത്വത്തിൽ നടത്തുന്ന കപ്പുച്ചിൻ മെസ്സ് സന്ദർശിച്ചു. ആർക്കും മുമ്പ് നേരം ശുദ്ധമായ ഭക്ഷണം കഴിക്കാം. കാഷ് കൗണ്ടർ ഇല്ല. സംഭാവന നൽകാൻ ആഗ്രഹിക്കുന്നെങ്കിൽ അവിടെ വച്ചിരിക്കുന്ന ഒരു 'പോസ്റ്റ് ബോക്സ്' ൽ നിക്ഷേപിക്കാം. കയ്യിൽ ഒരു പൈസയും ഇല്ലെങ്കിലും വയർ നിറയെ കഴിക്കാം. കാശില്ലാത്തതുകൊണ്ട് ആരും വിശന്നിരിക്കരുത് എന്നതാണ് തത്വം. ബോബി അച്ചനും കപ്പുച്ചിൻ സഹോദരന്മാരും ചേർന്നാണ് വെപ്പും വിളമ്പും എല്ലാം. പ്രശസ്ത ചിത്രകാരൻ എ. ഖ്യൂബീ ഇമൂറവശി വരച്ച അസ്സീസിലെ വിശുദ്ധ ഫ്രാൻസിസിന്റെ തിരുകുത (ശേഷാമമേ) രംഗം പുറകിൽ കാണാം. അദ്ദേഹത്തിന്റെ ഏറ്റവും പുതിയ ചിത്രങ്ങളിൽ ഒന്ന്. ഇീാമ്യീ ൂ അ്യശേഭൈ ൂ്യ ഞമരശമശേഷ ജലമരല (ഇഅഞജ) എന്ന ചിത്രകാര കൂട്ടായ്മയുടെ ഒരു ഉീിറല്യ ാലായല്യ ആണ് അച്ചൻ (സോപാന ഓർത്തഡോക്സ് അക്കാദമിയിൽ ഇമ്യൂ രണ്ടു ശില്പശാലകൾ നടത്തിയിട്ടുണ്ട്). യാത്ര പറഞ്ഞപ്പോൾ കുറിലോസ് തിരുമേനി ഒരു സംഭാവന പോസ്റ്റ് ബോക്സിൽ ഇട്ട്, ഇതു നേരെ അങ്ങ് ചെല്ലുമല്ലോ എന്നു തമാശ പറഞ്ഞു. 'ശരിക്കും' എന്നു ഞങ്ങൾ പറഞ്ഞു. വിശക്കുന്നവർക്ക് ആഹാരം കൊടുക്കാനാണല്ലോ ആ നിക്ഷേപം. അവസാന കണക്കെടുപ്പിൽ അതൊക്കെ മാത്രം ആണല്ലോ കർത്താവ് ചോദിക്കുന്നത് (ടേബമവേലം 25). ഈ സന്ദർശനം ഒരുക്കിയ നല്ല ചിത്രകാരൻ സുഹൃത്ത് ജോയ് സൺ അച്ചനും അനേകർക്കു തൻറെ രചനകളിലൂടെ ഉൾവെളിച്ചം നൽകുന്ന ബോബി അച്ചനും പാവങ്ങളുടെ വിശപ്പു അകറ്റുന്ന സഹോദരന്മാർക്കും നന്ദി.



അബദ്ദളാ പാത്രിയർക്കീസും മലങ്കരസഭയിലെ ഭിന്നതയും

ഫാ. ഡോ. ബി. വർഗീസ്

അബദ്ദളാ പാത്രിയർക്കീസ് (1833-1915) സിറിയയിലെ ഹോംസിന് അടുത്തുള്ള സദാത്ത് എന്ന ഗ്രാമത്തിലാണ് ജനിച്ചത്. അബദ്ദളാ സത്താഫ് എന്നായിരുന്നു ആദ്യപേര്. എഡേസായിലെത്തി റമ്പാനാകുകയും, അവിടെ കുറെ നാൾ സുറിയാനി പഠിപ്പിക്കുകയും ചെയ്തു.

1874-ൽ പത്രോസ് മൂന്നാമൻ പാത്രിയർക്കീസ് അദ്ദേഹത്തെ ഗ്രീഗോറിയോസ് എന്ന പേരിൽ മെത്രാനാക്കി, യെരൂശലേമിന്റെ ചുമതല ഏൽപ്പിച്ചു. പിന്നീട് മരണം വരെ ഒരിടത്തും സ്ഥിരമായി നിൽക്കാതെ നിരന്തരം യാത്രയിലായിരുന്നു. ഉത്തരവാദിത്തങ്ങളോട് വിശ്വസ്തത പുലർത്താൻ അദ്ദേഹം ശ്രമിച്ചിരുന്നു.

1874-ൽ അദ്ദേഹം പത്രോസ് പാത്രിയർക്കീസിന്റെ കൂടെ ലണ്ടനിലേക്കും, തുടർന്ന് ഇന്ത്യയിലേക്കും യാത്ര ചെയ്തു. 1875 ജൂൺ 24 മുതൽ 1877 ജൂൺ വരെ രണ്ടു വർഷക്കാലം പാത്രിയർക്കീസ് ഇന്ത്യയിൽ ചെലവഴിച്ചു. പാത്രിയർക്കീസ് തിരികെ പോയെങ്കിലും, അബദ്ദളാ ഗ്രീഗോറിയോസ് കുറെ മാസങ്ങൾ കൂടി മലങ്കരയിൽ താമസിച്ചു പള്ളികൾ സന്ദർശിച്ച് പണപ്പിരിവ് നടത്തി. ഇതിൽ അത്യുപതി പ്രകടിപ്പിച്ച് പാത്രിയർക്കീസ് തന്നെ കല്പനയിറക്കിയിരുന്നു. വട്ടശ്ശേരിൽ തിരുമേനി ഒരു ശെമ്മാശ്ശൻ എന്ന നിലയിൽ അബദ്ദളായുടെ പ്രത്യേകതകൾ അക്കാലത്ത് മനസ്സിലാക്കിയിരുന്നിരിക്കണം.

പശ്ചിമേഷ്യയിൽ തിരിച്ചെത്തിയ അബദ്ദളാ ഗ്രീഗോറിയോസിന് സിറിയയിലെ ഹോംസ് മെത്രാസനത്തിന്റെ ചുമതല നൽകി. ഏതാനും മാസങ്ങൾക്കുള്ളിൽ അവിടുത്തെ വൈദികരുമായി സംഘർഷത്തിലായതിനാൽ, ആ ചുമതലയിൽ നിന്നും 1887-ൽ പാത്രിയർക്കീസ് അദ്ദേഹത്തെ വിടുർത്തി. പകരം അവിടെ നിയമിച്ചത് അബദ്ദൽ മശിഹാ യൂലിയോസിനെ ആയിരുന്നു (പിന്നീട് അബദ്ദൽ മശിഹാ പാത്രിയർക്കീസ്), ഇരുവരും തമ്മിലുള്ള ശത്രുതയ്ക്ക് ആരംഭം കുറിക്കുന്നത് ഇങ്ങനെയാണിരുന്നത്.

തുടർന്ന് മാർ ഗ്രീഗോറിയോസിനെ സുറിയാനി പ്രിന്റിംഗിൽ പരിശീലനം നേടാനും, പ്രസ് വാങ്ങി വരാനുമായി പാത്രിയർക്കീസ് ലണ്ടനിലേക്ക് അയച്ചു. 1888-ൽ പ്രസുമായി തിരിച്ചെത്തി, മർദ്ദിനിലെ കുർക്കുമാ ദയറായിൽ താമസമാക്കി (ഒരു വലിയ ടൈപ്പ് റൈറ്റിന്റെ വലിപ്പമുള്ള പ്രസിന്റെ ചിത്രം Deir-Safaran ആശ്രമത്തിന്റെ വെബ്സൈറ്റിൽ കാണാവുന്നതാണ്). കുറച്ചുനാൾ പ്രസിന്റെ ചുമതലയുമായി അവിടെ താമസിച്ചു.

1892-ൽ പത്രോസ് പാത്രിയർക്കീസ് അദ്ദേഹത്തിന് ഡയർബക്കീർ മെത്രാസനം നൽകി. ക്രൈസ്തവരെ പീഡിപ്പിക്കുകയും നരഹത്യ നടത്തുകയും ചെയ്ത തുർക്കി ഗവർണ്ണർക്കെതിരായി സുൽത്താന്റെ അടുക്കൽ പരാതിയെത്തി. കലാപം ഉണ്ടാക്കിയ അർമ്മീനിയക്കാരെ ശിക്ഷിക്ക മാത്രമാണ് ഗവർണ്ണർ ചെയ്തതെന്ന് ചില പ്രമുഖ വ്യക്തികൾ സുൽത്താന്റെ അടുക്കൽ എഴുതി അറിയിച്ചു. ആ നിവേദനത്തിൽ അബദ്ദളാ ഗ്രീഗോറിയോസും ഒപ്പ് വെച്ചതിനാൽ സുറിയാനിക്കാർ അദ്ദേഹത്തെ പുറത്താക്കി.

തുടർന്ന് തുർക്കി അധികാരികളുടെ അപ്രീതി സമ്പാദിച്ച അബദ്ദളാ ഗ്രീഗോറിയോസ്, ഫ്രഞ്ച് കോൺസുലേറ്റിൽ അഭയം തേടി. കത്തോലിക്കാ പ്രേമം ആരംഭിച്ചത് ഇങ്ങനെയാണ്.

1894-ൽ പത്രോസ് പാത്രിയർക്കീസ് കാലം ചെയ്തു. പിൻഗാമിയുടെ തെരഞ്ഞെടുപ്പിൽ അബദ്ദളാ ഗ്രീഗോറിയോസും, അബദ്ദൽ മശിഹാ യൂലിയോസും സ്ഥാനാർത്ഥികളായിരുന്നു. ഒരു സമവായത്തിനായി ഏഴു മാസക്കാലം മെത്രാമാർ ചർച്ച നടത്തി. ഒടുവിൽ വോട്ടെടുപ്പിൽ അബദ്ദൽ മശിഹാ തെരഞ്ഞെടുക്കപ്പെട്ടു.



ക്കപ്പെട്ടു. തെരഞ്ഞെടുപ്പിന്റെ സാധുത ചോദ്യം ചെയ്ത് അബദ്ദളാ ഗ്രീഗോറിയോസ് ഇസ്താംബുളിൽ എത്തി സുൽത്താൻ പരാതി സമർപ്പിച്ചു എങ്കിലും ഫലമുണ്ടായില്ല.

തുടർന്ന് 1895 മുതൽ 1904 വരെ 9 വർഷക്കാലം, അബദ്ദളാ ഗ്രീഗോറിയോസ് സുറിയാനി കത്തോലിക്കാ സഭയിൽ ചേർന്നു. ഹോംസിലെ സുറിയാനി കത്തോലിക്കാ രൂപതയുടെ ചുമതലയിൽ ആയിരുന്നു. ഇക്കാലത്ത് റഹ്മാനി പാത്രിയർക്കീസിന്റെ (സുറിയാനി കത്തോലിക്കാ റീത്ത്) തെരഞ്ഞെടുപ്പിൽ മാർ ഗ്രീഗോറിയോസ് പങ്കെടുത്തു. തുടർന്ന് പുതിയ റീത്ത് പാത്രിയർക്കീസ് റോമിലെത്തി പോപ്പിനെ കാണാനായി പോയ സംഘത്തിലും (Ad limina) അദ്ദേഹം അംഗമായിരുന്നു.

1905-ൽ സുറിയാനി സഭയിൽ തിരിച്ചെത്തി. ഡയർബക്കീർ മെത്രാസനം അദ്ദേഹത്തിനു നൽകി. തുടർന്ന് മെത്രാന്മാരെ സ്വാധീനിച്ച് അബദ്ദൽ മശിഹായെ സ്ഥാനഭ്രഷ്ടനാക്കി. 1906 ആഗസ്റ്റ് 15-ന് പാത്രിയർക്കീസായി.

Adrian Fortescue (*Lesser Eastern Churches*, 1913, pp. 338-339) “സൂത്രം പ്രയോഗിച്ചു (much intrigue) 500 തുർക്കിപ്പവർ ചെലവാക്കിയാണ് അബദ്ദളാ സ്ഥാനത്തെത്തിയത് എന്ന് എഴുതുന്നു.



(Also Aziz S. Atiya, *A History of Eastern Christianity*, 1968, p. 220).

തൂർക്കി ഭരണാധികാരികൾ അർമ്മീനിയക്കാരുടെയും ഇതര ക്രൈസ്തവരെയും കൊന്നൊടുക്കിയ കാലമായിരുന്നു. 15 ലക്ഷം അർമ്മീനിയക്കാരും, ഒരു ലക്ഷം സുറിയാനികാരും, ലക്ഷക്കണക്കിന് ഗ്രീക്ക് ഓർത്തഡോക്സുകാരും ഇതര ക്രൈസ്തവരും നരഹത്യക്കിരയായി.

ഇതിൽ നിന്ന് രക്ഷ പ്രാപിക്കാനായിട്ടാണ് അബ്ദുള്ളാ പാത്രിയർക്കീസ് ഇന്ത്യയിലേക്ക് യാത്രയായത്. 1909 സെപ്തംബർ മുതൽ 1911 ഒക്ടോബർ വരെ രണ്ടു വർഷക്കാലം അദ്ദേഹം മലങ്കരയിൽ ചെലവഴിച്ചു. അദ്ദേഹത്തിന്റെ അസ്ഥിരതയും ദ്രവ്യസന്നേഹവും, സ്വഭാവ പ്രത്യേകതകളും മനസ്സിലാക്കിയതിനാലാണ് വട്ടശ്ശേരിൽ തിരുമേനിയും മറ്റ് പ്രമുഖ സഭാനേതാക്കന്മാരും ചെറുത്തുനിൽക്കുവാൻ തയ്യാറായത്.

വട്ടശ്ശേരിൽ തിരുമേനി അബ്ദുള്ളാ പാത്രിയർക്കീസിൽ നിന്നും സ്ഥാനമേൽക്കാനിടയായ സാഹചര്യം

1908 ഫെബ്രുവരിയിൽ പഴയസെമിനാരിയിൽ ചേർന്ന മലങ്കര അസോസിയേഷൻ യോഗമാണ് വട്ടശ്ശേരിൽ ഗീവറുഗീസ് റമ്പാനേയും, കൊച്ചുപറമ്പിൽ പൗലൂസ് റമ്പാനേയും മേൽപ്പട്ടക്കാരായി തെരഞ്ഞെടുത്തത്.

തൂർക്കിയിലെ രാഷ്ട്രീയ സാഹചര്യത്തിൽ അവിടെ നടന്ന സംഭവങ്ങളെപ്പറ്റി മലങ്കരയിൽ അറിവുണ്ടായിരുന്നില്ല. മർദ്ദിനിലെത്തി മേൽപ്പട്ടസ്ഥാനം ഏൽക്കുന്നതും അതീവ അപകടകരമായ കാര്യമായിരുന്നു.

1908-ൽ അബ്ദുള്ളാ പാത്രിയർക്കീസ് മലങ്കരയിൽ എത്തി സ്ഥാനം നൽകാമെന്ന് ആദ്യം പറഞ്ഞിരുന്നു. എന്നാൽ ആഭ്യന്തരയുദ്ധം നിമിത്തം തൂർക്കിയിൽ നിന്നും യാത്ര ചെയ്യാൻ സാധിക്കാതെ വന്നു. തുടർന്ന് 1908-ൽ വലിയ നോമ്പിൽ യെറുശലേമിൽ (ബ്രിട്ടീഷ് അധികാരത്തിലുള്ള സ്ഥലം) എത്തിയാൽ താൻ അവിടെ എത്തിക്കൊള്ളാമെന്ന് അബ്ദുള്ളാ പാത്രിയർക്കീസ് അറിയിച്ചു. തുടർന്ന് 1908 മെയ് 31-ന് വാഴ്ച നടന്നു.


1909 സെപ്തംബറിൽ അബ്ദുള്ളാ പാത്രിയർക്കീസ് മലങ്കരയിലെത്തി. സഭാസ്വത്തുക്കളുടെ മേലുള്ള നിയന്ത്രണം ഉറപ്പുവരുത്തുന്ന ഉടമ്പടികൾ നൽകണമെന്ന് ('ലൗകികാധികാരം') ആവശ്യപ്പെട്ടത് അംഗീകരിക്കാത്ത സാഹചര്യത്തിലാണ് വട്ടശ്ശേരിൽ തിരുമേനിയെ മുടക്കിക്കൊണ്ടുള്ള കല്പന ഇറക്കിയത്. തുടർന്നുള്ള സംഭവവികാസങ്ങൾ എല്ലാവർക്കും അറിയാവുന്നതുകൊണ്ട് വിവരിക്കുന്നില്ല.



അബ്ദുള്ളാ പാത്രിയർക്കീസ്
പ. വട്ടശ്ശേരിൽ മാർ ദീവന്നാസ്യോസിനൊപ്പം

തോമസ് കല്ലിനാൽ കോർഎപ്പിസ്കോപ്പാ നിര്യാതനായി

പന്ത്രണ്ടാം തോമസ് കല്ലിനാൽ കോർ എപ്പിസ്കോപ്പാ (86) നിര്യാതനായി. ശവസംസ്കാരം നടത്തി. കൂട്ടനട മുണ്ടുകല്ലിനാൻ വീട്ടിൽ എബ്രഹാം-ഏലിയാമ്മ ദമ്പതികളുടെ മകനായി 1934 ഡിസംബർ 21ന് ജനിച്ചു. 1963 ജൂലൈ 8-ന് പരിശുദ്ധ ഗീവർഗ്ഗീസ് ദിതിയൻ ബാവാ ശെമ്മാശുപട്ടവും 1966 ജൂൺ 29-ന് പരിശുദ്ധ ഔഗേൻ ബാവാ കശ്ശീശാപട്ടവും നൽകി. 1987 ഡിസംബർ 16-ന് പ. മാത്യൂസ് പ്രഥമൻ ബാവാ കോർഎപ്പിസ്കോപ്പാ സ്ഥാനം നൽകി.



തുമ്മമൺ, ചെങ്ങന്നൂർ ഭദ്രാസനങ്ങളിലായി 29 ഇടവകകളിൽ സേവനം അനുഷ്ഠിച്ചു. 1962- മുതൽ അദ്ധ്യാപകനായി സഭയുടെ വിവിധ സ്കൂളുകളിൽ 28 വർഷം പ്രവർത്തിച്ചു. കൂട്ടനടയിൽ കല്ലിനാൻസ് കോളജ് സ്ഥാപിച്ച് ഹിന്ദി പ്രചരിപ്പിച്ചു. സർക്കാർ സർവ്വീസിൽ ഇലക്ട്രിസിറ്റി ബോർഡിൽ ആറു വർഷം ഉദ്യോഗസ്ഥനായിരുന്നു. പ്രഗത്ഭനായ അദ്ധ്യാപകൻ, ഉത്തമ ഇടയൻ, മനുഷ്യസന്നേഹി, മികച്ച കർഷകൻ, മലയാള ഭാഷാജ്ഞാനി എന്നീ നിലകളിൽ പ്രശസ്തൻ.



തോമസ് മാർ തീമോത്തിയോസ് എപ്പിസ്കോപ്പാ (മാർത്തോമാ സഭ)
തോമസ് കല്ലിനാൽ കോർ-എപ്പിസ്കോപ്പായുടെ ഭവനത്തിലെത്തി അനുശോചനം അറിയിക്കുന്നു.

സഹധർമ്മിണി: പരേതയായ അമ്മാൾ കെ. ഉമ്മൻ (ഹൈസ്കൂൾ അദ്ധ്യാപിക) **മക്കൾ:** ഡോ. മിനി പ്രസാദ് (പ്രൊഫസർ, മാർത്തോമ്മാ കോളജ്, ചുങ്കത്തറ), ചാർട്ടേഡ് അക്കൗണ്ടന്റ് ഏബ്രഹാം തോമസ് (എറണാകുളം), പരേതയായ അന്ന തോമസ് (അദ്ധ്യാപിക). **മരുമക്കൾ:** ഡോ. പ്രസാദ് എം. അലക്സ് (പ്രൊഫസർ, മാർത്തോമ്മാ കോളജ്, ചുങ്കത്തറ), ജെസി സി. ഐസക്ക് (സെക്ഷൻ ഓഫീസർ, പി. എസ്. സി. ഓഫീസ്, തിരുവനന്തപുരം), ജോർജ്ജ് വർഗ്ഗീസ് (സുപ്രണ്ട്, ഗവൺമന്റ് ആശുപത്രി, കരുവാറ്റ).



വിശ്വാസം



ഓർത്തഡോക്സ് വിശ്വാസം ചരിത്രവഴികളിലൂടെ

ഫാ. ഡോ. ജോസി ജേക്കബ്

സൃഷ്ടിയുടെ ആരംഭം മുതൽ ദൈവം സ്വയം നടത്തിയ വെളിപ്പെടുത്തലാണ് മനുഷ്യൻ ദൈവത്തെക്കുറിച്ചുള്ള അറിവിന്റെ ആധാരം. ദൈവം തീർച്ചയായും ഒരു അസ്തിത്വം എന്ന നിലയിൽ പുറമെ നിന്നുള്ള നിരീക്ഷണത്തിലൂടെ മനസ്സിലാക്കപ്പെടാൻ സാധിക്കാത്ത സത്തയുള്ളവനാകുന്നുവല്ലോ. ദൈവിക വെളിപാടിന്റെ അടിത്തറയിൽ മനുഷ്യൻ മനസ്സിലാക്കിയ അറിവാണ് സഭയുടെ വിശ്വാസത്തിന്റെ കാതൽ. പഴയനിയമവും പുതിയനിയമവും ചേർന്ന വിശുദ്ധ വേദപുസ്തകം തന്നെയാണ് ഓർത്തഡോക്സ് വിശ്വാസത്തിന്റെ അടിത്തറ. വി. വേദപുസ്തകത്തിന്റെ വ്യാഖ്യാനം കർതൃശരീരമായ സഭ തന്നെ കാലഘട്ടങ്ങളിലൂടെയുള്ള പ്രയാണത്തിൽ നടത്തിയതാണ് വിശ്വാസ സംഹിതകളായി രൂപപ്പെട്ടത്. മനുഷ്യാവതാരം ചെയ്ത കർത്താവിന്റെ ജീവിക്കുന്ന ശരീരമായ സഭയ്ക്കാണ് ദൈവിക വെളിപാടിനെ വ്യാഖ്യാനിക്കുവാനുള്ള ഉത്തരവാദിത്വവും അവകാശവും.

ഓർത്തഡോക്സ് വിശ്വാസപ്രകാരം സത്യം എന്നത് പ്രസ്താവനകളിൽ പരിമിതപ്പെടുത്തുവാൻ സാധിക്കാത്ത പരമസത്തയാണ്. മനുഷ്യ ഭാഷയിൽ നടത്തപ്പെടുന്ന പ്രസ്താവനകൾ സത്യത്തിലേക്ക് നമ്മെ നയിക്കുന്നവ ആയിരിക്കണം. സത്യവിശ്വാസം സത്യദൈവത്തിലേക്കുള്ള വഴികാട്ടിയും ആത്മാവിലും സത്യത്തിലും അവിടുത്തെ ആരാധിക്കുവാൻ നമ്മെ പ്രാപ്തരാക്കുന്നതും ആണ്. പരമസത്തയായ ദൈവത്തെക്കുറിച്ചുള്ള അറിവ് അവിടുത്തെ സംസർഗ്ഗത്തിൽ നിന്ന് അകന്നു മാറി ഭൗതികമായി മാത്രം നേടേണ്ട ഒന്നല്ല. മറിച്ച് സത്യ അറിവ് സത്യപ്രകാശമായ ദൈവത്തിലേക്ക് നമ്മെ നയിക്കുന്നതും അവിടുത്തെ ആരാധിക്കുന്നതിലൂടെ നമ്മെ പ്രകാശിതരാക്കുന്നതും ആകണം. ഓർത്തഡോക്സ് സഭകൾ വേദവിജ്ഞാനീയത്തെ ആരാധനയുടെയും അനുഷ്ഠാനങ്ങളുടെയും സാഹചര്യങ്ങളിൽ നിന്ന് മാറ്റി നിർത്തി വികസിപ്പിക്കാവുന്ന ഒന്നായി കാണുന്നില്ല. മറിച്ച് കർതൃശരീരമായ സഭ ദൈവിക വെളിപാടിനെ ദൈവസംസർഗ്ഗാനുഭവത്തിന്റെ പശ്ചാത്തലത്തിൽ തന്റെ ബോധ്യങ്ങളിലൂടെ പ്രതിഫലിപ്പിക്കുന്നതാണ് ദൈവവിജ്ഞാനീയം.

അപ്പോസ്തോലിക കാലം മുതൽ വി. സഭയ്ക്ക് പല എതിർപ്പുകളും പ്രതി

സന്ധികളും നേരിടേണ്ടി വന്നിട്ടുണ്ട്. അതീവ ഗൗരവമുള്ളതും ലഘുവായതുമായ വിവിധ വേദവിപരീതങ്ങളോട് സഭയ്ക്ക് പോരാടേണ്ടതായും വന്നിട്ടുണ്ട്. വേദവിപരീതങ്ങൾക്ക് എതിരായ പോരാട്ടം സത്യവിശ്വാസത്തെ വ്യക്തമായും കൃത്യതയോടും കൂടി വ്യാഖ്യാനിക്കുന്നതിന് വി. സഭയ്ക്ക് സഹായകമായി. ആദ്യ മൂന്ന് നൂറ്റാണ്ടുകൾ വി. ത്രിത്വ വിശ്വാസം വേദവെളിച്ചത്തിൽ മനസ്സിലാക്കുന്നതിനും യേശുക്രിസ്തു ആർ എന്ന ചോദ്യത്തിന് സത്യമായ ഉത്തരം നൽകുന്നതിനും സഭ ബദ്ധശ്രദ്ധയായിരുന്നു.

എ.ഡി. 314-ൽ റോമൻ ചക്രവർത്തിയായിരുന്ന കുസ്തന്തീനോസ് ക്രൈസ്തവ സഭയ്ക്ക് എതിരായ പീഡനം അവസാനിപ്പിച്ച് സഭയ്ക്ക് സ്വാതന്ത്ര്യം നൽകി. സഭ പീഡനങ്ങളിൽ നിന്ന് മുക്തയായെങ്കിലും വേദവിപരീതങ്ങളും വിരുദ്ധോപദേശങ്ങളും സഭയിൽ ശക്തമായി. അവയിൽ പ്രധാനം അറിയുസിന്റെ വേദവിപരീതമായിരുന്നു.

വി. ത്രിത്വം, യേശുക്രിസ്തുവിന്റെ പൂർണ്ണ ദൈവത്വം, പൂർണ്ണ മനുഷ്യത്വം എന്നിവയെ അറിയുസ് നിരാകരിച്ചു. നിഖ്യാ സുന്നഹദോസിൽ വച്ച് അറിയുസിന്റെ വേദവിപരീതത്തെ വി. സഭ പൂർണ്ണമായും തള്ളിക്കളഞ്ഞു.

നിഖ്യായിലെ പരിശുദ്ധ പൊതു സുന്നഹദോസ് (എ.ഡി. 325)

നിഖ്യാ നഗരത്തിൽ വച്ച് എ.ഡി. 325-ൽ കൂടിയ പൊതു സുന്നഹദോസാണ് ഓറിയന്റൽ ഓർത്തഡോക്സ് സഭകൾ അംഗീകരിക്കുന്ന മൂന്ന് പൊതു സുന്നഹദോസുകളിൽ ആദ്യത്തേത്. ആധുനിക തുർക്കിയിലെ ഇസ്തിക് നഗരത്തിന്റെ ഒരു ഭാഗത്താണ് പുരാതന നിഖ്യാ നഗരം സ്ഥിതിചെയ്തിരുന്നത്.

അറിയുസിന്റെ വേദവിപരീതത്തെ തള്ളിക്കളയുക എന്നതായിരുന്നു നിഖ്യാ സുന്നഹദോസിന്റെ പ്രധാനപ്പെട്ട ലക്ഷ്യം. അക്കാലത്ത് അലക്സന്ദ്രിയയിലെ പാത്രിയർക്കീസായിരുന്ന അലക്സാണ്ടറുടെ സഹായി വി. അത്താനാസിയോസ് (അന്ന് ശെമ്മാശൻ; പിന്നീട് പാത്രിയർക്കീസ്) ആയിരുന്നു ബുദ്ധിമാനായ അറിയോസിന്റെ വാദങ്ങളെ ഖണ്ഡിക്കുന്നതിന് പരിശുദ്ധ പിതാക്കന്മാർക്ക്



ഏറ്റവും അധികം സഹായം നൽകിയത്.

അറിയുസിന്റെ വേദവിപരീതത്തെ ഇപ്രകാരം സംഗ്രഹിക്കാം:

1. പിതാവായ ദൈവം മാത്രമാണ് സൃഷ്ടിയല്ലാത്ത സ്വയംഭാവ് ആയവൻ.
 2. പുത്രൻ പിതാവിന്റെ ആദ്യത്തേതും പൂർണ്ണതയുള്ളതുമായ സൃഷ്ടിയാണ്. പിതാവ് സൃഷ്ടിക്കുമ്പോൾ നിർവ്വഹിക്കുന്നതിനുള്ള കഴിവും അധികാരവും അവനു നൽകി. പിതാവിന്റെ സ്വതന്ത്ര ഇച്ഛയിലാണ് പുത്രൻ സൃഷ്ടിക്കപ്പെട്ടത്. സൃഷ്ടിക്കപ്പെടാത്ത പിതാവും സൃഷ്ടിയായ പുത്രനും തമ്മിൽ ഉണയിൽ വൈരുദ്ധ്യം നിലനിൽക്കുന്നു. പുത്രനും പിതാവിന്റെ ഹിതപ്രകാരവും കൃപയാലും നൽകപ്പെട്ടതാണ്.
 3. പുത്രൻതന്മൂലമാണ് പിതാവും പുത്രനും ഒഴികെ കാണപ്പെടുന്നതും കാണപ്പെടാത്തതുമായ സകലത്തിന്റെയും സ്രഷ്ടാവ്.
 4. സൃഷ്ടി എന്ന നിലയിൽ പുത്രൻ പിതാവിന്റെ സത്തെയും മനസ്സിനെയും പൂർണ്ണമായി അറിയാൻ കഴിവില്ലാത്തവനാണ്. അതിനാൽ അവൻ പിതാവിനെ പൂർണ്ണമായി വെളിപ്പെടുത്തുന്നതിന് സാധ്യമല്ല. അതായത് പുത്രനിലൂടെയുള്ള ദൈവിക വെളിപാട് അപൂർണ്ണമാണ്.
 5. സൃഷ്ടി എന്ന നിലയിൽ പുത്രൻ പിതാവിനോട് മറുതലിക്കുവാനും സംസർഗ്ഗത്തിൽ നിന്ന് വീഴ്ച പ്രാപിക്കുവാനും സാധ്യതയുള്ളവനാണ്. അതിനാൽ പുത്രനിലൂടെ ലഭിക്കുന്ന രക്ഷ നിത്യതയുള്ളതായി കാണുവാൻ നിർവ്വാഹമില്ല.
 6. മനുഷ്യാവതാരം ചെയ്ത പുത്രനിൽ മനുഷ്യാത്മാവുണ്ടായിരുന്നില്ല. പകരം അശരീരിയായ ദൈവപുത്രൻ തൽസ്ഥാനം ഏറ്റെടുത്തു. അതായത് മനുഷ്യാവതാരത്തിൽ ശരീരം മാത്രമാണ് ദൈവപുത്രൻ വി. കന്യകമറിയാമിൽ നിന്ന് സ്വീകരിച്ചത്. ദൈവപുത്രന്റെയും, മനുഷ്യന്റേതുമായി രണ്ട് ഇച്ഛാശക്തികൾ ഒരേസമയം യേശുക്രിസ്തുവിൽ പ്രവർത്തിച്ചാൽ അവ തമ്മിൽ ആന്തരിക സംഘട്ടനം നടക്കും എന്ന നിഗമനത്തിലാണ് മനുഷ്യന്റെ ഇച്ഛാശക്തിക്ക് നിദാനമായ ആത്മാവ് (rational soul) യേശുക്രിസ്തുവിൽ ഇല്ലായിരുന്നു എന്ന് അറിയോസ് പഠിപ്പിച്ചത്.
- സഭയുടെ ചരിത്രത്തിലെ ഏറ്റവും അപകടകരമായ വേദവിപരീതമായിരുന്നു അറിയുസിന്റേത്. നിഖ്യാ സുന്നഹദോസിൽ വച്ച് അത് പൂർണ്ണമായും തള്ളപ്പെട്ടെങ്കിലും യഹോവാ സാക്ഷികൾ, അറിയോസ്യ കത്തോലിക്കാ സമൂഹം (Arian Catholicism) എന്നീ വിഭാഗങ്ങളുടെ വിശ്വാസം അറിയുസിന്റെ വേദവിപരീതത്തോട് വളരെ സാമ്യം പുലർത്തുന്നവയാണ്.

അറിയുസിന്റെ വേദവിപരീതത്തിനെതിരെ നിഖ്യായിലെ വി. സുന്നഹദോസിലൂടെ ശക്തമായ നിലപാട് എടുത്ത സഭ അലക്സന്ദ്രിയായിലെ വി. അത്താനാസിയോസ്, കപ്പദോക്യൻ പിതാക്കന്മാർ എന്നിവരിലൂടെ പഠിപ്പിച്ച വിശ്വാസസത്യങ്ങളെ ഇങ്ങനെ സംഗ്രഹിക്കാം.

1. പിതാവും പുത്രനും പരിശുദ്ധാത്മാവുമായ ത്രിയേക ദൈവം ഒരു സാരം ശവും മൂന്ന് ആളത്തങ്ങളുമുള്ള സൃഷ്ടിയല്ലാത്ത സത്യദൈവം ആകുന്നു.
2. പിതാവും പുത്രനും ഏക സാരാംശമായതിനാൽ പുത്രൻ പിതാവിൽ നിന്ന് കാലാതീതനായി ജനിച്ചവനെങ്കിലും അവർ തുല്യരാകുന്നു. മറിച്ച് വി. ത്രിത്വത്തിലെ മൂന്ന് ആളത്തങ്ങളും ഇച്ഛയിൽ ഒന്നായിരിക്കുന്നവർ ആകുന്നു.
3. പുത്രനിലൂടെ ലഭിച്ച ദൈവിക വെളിപാട് പൂർണ്ണ സത്യവും നിത്യതയുള്ളതുമായതാണ്.
4. പുത്രൻ തന്മൂലമാണ് മനുഷ്യാവതാരത്തിലൂടെ പ്രാപ്യമായ മനുഷ്യരക്ഷ പൂർണ്ണതയുള്ളതും സൃഷ്ടിയെ സ്രഷ്ടാവിനോടുള്ള പുനർ സംസർഗ്ഗത്തിൽ എത്തിക്കുന്നതിന് പ്രാപ്തമാകുന്നു.
5. പുത്രൻ തന്മൂലമാണ് തന്റെ മനുഷ്യാവതാരത്തിൽ ദൈവമാതാവായ വി. കന്യകമറിയാമിൽ നിന്ന് സ്വീകരിച്ച മനുഷ്യത്വം പൂർണ്ണതയുള്ളതും അവിടുത്തെ മനുഷ്യത്വത്തിന്റെ എല്ലാ അംശങ്ങളും ദൈവത്വത്തോട് പരിപൂർണ്ണ ഐക്യത്തിൽ എത്തിയിട്ടുള്ളതുമായതാണ്.

നിഖ്യാ സുന്നഹദോസിന്റെ വിശ്വാസപ്രമാണം ഓർത്തഡോക്സ് വിശ്വാസത്തിന്റെ കാതലും അടിത്തറയുമായി നിലകൊള്ളുന്നു.



കുസ്തന്തീനോപോലീസിലെ വി. സുന്നഹദോസ്

എ.ഡി. 381-ൽ കുസ്തന്തീനോപോലീസ് നഗരത്തിൽ രണ്ടാമത്തെ പ. പൊതു സുന്നഹദോസ് ചേർന്നു. ഇന്ന് ആ നഗരം ആധുനിക തുർക്കിയിലെ ഇസ്തംബുൾ ആണ്. അപ്പോളിനേറിയൻ, മക്കദോനസ് വേദവിപരീതങ്ങളെക്കുറിച്ച് ചർച്ച ചെയ്ത് തീരുമാനിക്കുക എന്നതായിരുന്നു പ്രസ്തുത സുന്നഹദോസിന്റെ ലക്ഷ്യം.

നിഖ്യാ സുന്നഹദോസ് അറിയോസ്യ വേദവിപരീതത്തെ തള്ളിക്കളഞ്ഞെങ്കിലും അറിയുസ് ഉന്നയിച്ച വിരുദ്ധോപദേശങ്ങളിൽ കർത്താവിൽ മനുഷ്യാത്മാവില്ലായിരുന്നു എന്ന വാദം അപ്പോളിനേറിയസ് എന്ന മെത്രാൻ സ്വീകരിച്ച് വികസിപ്പിക്കുകയുണ്ടായി. അങ്ങനെ ചിന്തിക്കുവാൻ അപ്പോളിനേറിയസിന് വിവിധ കാരണങ്ങൾ ഉണ്ടായിരുന്നു. ഒന്നാമതായി, യേശുക്രിസ്തുവിൽ മനുഷ്യാത്മാവ് ഉണ്ടെങ്കിൽ അവിടുത്തേക്ക് പാപരഹിതനായിരിക്കുവാൻ കഴിയില്ലെന്ന് അദ്ദേഹം കരുതി. രണ്ടാമതായി വചനമായ ദൈവത്തിന്റെ ഇച്ഛയും മനുഷ്യാത്മാവിന്റെ ഇച്ഛയും തമ്മിൽ വൈരുദ്ധ്യങ്ങളും ആന്തരിക സംഘട്ടനങ്ങളും ഉണ്ടാകുവാനുള്ള സാധ്യത അദ്ദേഹത്തെ കൂഴക്കി. അപ്പോളിനേറിയൻ വേദവിപരീതത്തെ അതിശക്തമായി എതിർത്ത കപ്പദോക്യൻ പിതാക്കന്മാർ വചനമായ ദൈവം തന്റെ മനുഷ്യാവതാരത്തിൽ മനുഷ്യാത്മാവ് സ്വീകരിച്ചിരുന്നില്ലെങ്കിൽ, മനുഷ്യന്റെ ആത്മാവിന് രക്ഷ ലഭിക്കുമായിരുന്നില്ല എന്ന് വാദിച്ച് പ്രസ്തുത വേദവിപരീതത്തെ തള്ളിക്കളഞ്ഞു.

അക്കാലത്തെ മറ്റൊരു മെത്രാനായിരുന്ന മാസിഡോണിയസ് പിതാവിന്റെയും പുത്രന്റെയും ദൈവത്വം അംഗീകരിക്കുകയും പരിശുദ്ധാത്മാവിനെ സൃഷ്ടിയായി ചിത്രീകരിക്കുകയും ചെയ്തു. ത്രിത്വ വിശ്വാസത്തിന്റെ അടിത്തറ തന്നെ ചോദ്യം ചെയ്യുന്ന പ്രസ്തുത വേദവിപരീതവും കുസ്തന്തീനോപോലീസ് സുന്നഹദോസ് തള്ളിക്കളഞ്ഞു.



എഫേസുസിലെ പ. പൊതു സുന്നഹദോസ്

എ.ഡി. 431-ൽ പുരാതന റോമാ സാമ്രാജ്യത്തിലെ എഫേസുസ് എന്ന നഗരത്തിൽ മൂന്നാമത്തെ പൊതു സുന്നഹദോസ് കൂടി. പ്രസ്തുത നഗരം ആധുനിക തുർക്കിയുടെ മദ്ധ്യഭാഗത്തായി വരും. നെസ്തോറിയൻ വേദവിപരീതത്തെ വിശകലനം ചെയ്യുക എന്നുള്ളതായിരുന്നു പ്രസ്തുത സുന്നഹദോസിന്റെ ലക്ഷ്യം.

നിഖ്യാ സുന്നഹദോസിലൂടെ യേശുക്രിസ്തുവിന്റെ ദൈവത്വവും മനുഷ്യത്വവും വ്യവസ്ഥാപിത സത്യങ്ങളായി സ്ഥാപിക്കപ്പെട്ടു. എന്നാൽ കർത്താവിന്റെ പൂർണ്ണ ദൈവത്വവും പൂർണ്ണ മനുഷ്യത്വവും തമ്മിലുള്ള ഐക്യത്തിന്റെ സ്വഭാവം സംബന്ധിച്ച് അഭിപ്രായ വ്യത്യാസങ്ങൾ സഭയിൽ രൂക്ഷമായി. വചനമായ ദൈവം ശരീരിയായി എന്ന വേദപുസ്തക സത്യത്തിൽ (യോഹ. 1:14) ഊന്നി കർത്താവിൽ ദൈവത്വവും മനുഷ്യത്വവും തമ്മിൽ ആളത്തപരമായ പൂർണ്ണ ഐക്യം സ്ഥാപിതമായി എന്ന് അലക്സാന്ത്രിയൻ വേദശാസ്ത്ര പാരമ്പര്യം അനുശാസിച്ചു. എന്നാൽ യേശുക്രിസ്തു ദൈവത്വം നിവസിക്കുന്ന മനുഷ്യനാണ് എന്ന് അന്ത്യോഖ്യൻ വേദശാസ്ത്ര പാരമ്പര്യം അനുശാസിച്ചു. ഈ ചിന്താപാരമ്പര്യങ്ങൾ തമ്മിലുള്ള അസ്വാഭാവികത എ.ഡി. 428-ൽ അന്ത്യോഖ്യൻ ചിന്താഗതിക്കാരനായിരുന്ന നെസ്തോർ കുസ്തന്തീനോപോലീസിലെ പാത്രിയർക്കീസ് ആയപ്പോഴാണ്.

അക്കാലത്ത് കുസ്തന്തീനോപോലീസിലെ സഭ ക്രിസ്തുവിജ്ഞാനീയപരമായ അഭിപ്രായവ്യത്യാസത്താൽ കലുഷിതമായിരുന്നു. വി. കന്യകമറിയാമിനെ മനുഷ്യാവതാരം ചെയ്ത വചനമായ ദൈവത്തെ പ്രസവിച്ചവൾ എന്ന അർത്ഥത്തിൽ ദൈവപ്രസവിത്രി (Theotokos) എന്ന് അലക്സാന്ത്രിയൻ പക്ഷക്കാരും ദൈവം നിവസിക്കുന്ന മനുഷ്യനെ പ്രസവിച്ചവൾ എന്ന അർത്ഥത്തിൽ മനുഷ്യ പ്രസവിത്രി (Anthropotokos) എന്ന് അന്ത്യോഖ്യൻ പക്ഷക്കാരും വിവക്ഷിച്ചിരുന്നു. പാത്രിയർക്കീസായ നെസ്തോറിയന്റെ താൽപര്യപ്രകാരം ക്രിസ്തു പ്രസവിത്രി (Christotokos) എന്ന പുതിയ പദം അവതരിപ്പിക്കപ്പെട്ടത് പ്രശ്നങ്ങൾ രൂക്ഷമാകുന്നതിന് കാരണമായി.

അലക്സാന്ത്രിയയിലെ പാത്രിയർക്കീസായിരുന്ന വി. കുറിലോസ് നെസ്തോറിയന്റെ വേദവിപരീതത്തെ അതിശക്തമായി എതിർത്തു. യേശു ക്രിസ്തു ദൈവം നിവസിക്കുന്ന മനുഷ്യനാണെന്നും മനുഷ്യന്റെ ബാഹ്യരൂപത്തിനുള്ളിൽ (Prosopon) ദൈവവും മനുഷ്യനും വ്യത്യസ്ത ആളത്തങ്ങളായി നിലനിൽക്കുന്നു എന്ന നെസ്തോറിയൻ വാദം തെറ്റാണെന്ന് വാദിച്ചു. അദ്ദേഹത്തിന്റെ അഭിപ്രായത്തിൽ പ്രസ്തുത വാദം അംഗീകരിച്ചാൽ കഷ്ടാനുഭവം എന്നത് യേശുക്രിസ്തുവിന്റെ മനുഷ്യത്വത്തെ മാത്രം സംബന്ധിക്കുന്നതാകും. കേവലം മനുഷ്യത്വത്തിന്റെ കഷ്ടാനുഭവങ്ങളാൽ ലോകത്തിന്റെ രക്ഷ സാധ്യമാകുന്നില്ലെന്നും, ആയതിനാൽ നെസ്തോറിയന്റെ വാദം തെറ്റാണെന്നും വി. കുറിലോസ് സമർത്ഥമായി സ്ഥാപിച്ചു. വിശുദ്ധ കുറിലോസിന്റെ പഠിപ്പിക്കൽപ്രകാരം മനുഷ്യാവതാരം ചെയ്ത വചനമായ ദൈവമാണ് തന്റെ ശരീരത്തിൽ കഷ്ടമനുഭവിച്ച് മരണം രുചിച്ചത്. മറിച്ച് കഷ്ടാനുഭവം ദൈവം നിവസിക്കുന്ന മനുഷ്യനെ മാത്രം ബാധിക്കുന്ന ഒന്നായിരുന്നില്ല.

ദൈവത്വത്തിന്റെയും മനുഷ്യത്വത്തിന്റേതുമായി രണ്ട് ഇച്ഛാശക്തികൾ യേശു ക്രിസ്തുവിൽ നിലനിൽക്കുന്നു എന്നും അവയിൽ ഒന്നു മാത്രം ഒരു സമയത്ത് പ്രവർത്തിക്കുന്നു എന്നും നെസ്തോർ പഠിപ്പിച്ചിരുന്നു. അതായത് യേശു മാനുഷികമായി ചിന്തിക്കുമ്പോൾ ദൈവീക ഇച്ഛാശക്തി നിഷ്ക്രിയമാവുകയും, ദൈവീകമായി ചിന്തിക്കുമ്പോൾ മാനുഷിക മനസ്സ് പ്രവർത്തിക്കുന്നില്ലെന്ന് നെസ്തോർ വാദിച്ചു. പ്രസ്തുത ആശയങ്ങളെയും വി. കുറിലോസ് തള്ളിക്കളഞ്ഞു.

എ.ഡി. 431-ൽ എഫേസുസിൽ കൂടിയ പ. പൊതുസുന്നഹദോസ് നെസ്തോറിയൻ വേദവിപരീതത്തെ തള്ളിക്കളയുകയും വി. കുറിലോസിന്റെ പഠിപ്പിക്കലുകൾ ഔദ്യോഗികമായി അംഗീകരിക്കുകയും ചെയ്തു.

വിവാദമായ കൽക്കിദോൻ സുന്നഹദോസ്

നെസ്തോറിയൻ വേദവിപരീതം തള്ളപ്പെട്ടെങ്കിലും അതു സംബന്ധമായ തർക്കങ്ങളും ഭിന്നതകളും റോമാ സാമ്രാജ്യത്തിലെ സഭയിൽ നിലനിന്നിരുന്നു. അഭിപ്രായ വ്യത്യാസങ്ങൾ അതിരുകടന്നപ്പോൾ പ്രശ്നങ്ങൾക്ക് അറുതി വരുത്തുന്നതിന് മാർസിയാൻ ചക്രവർത്തിയുടെ താൽപര്യപ്രകാരം എ.ഡി. 451

-ൽ കൽക്കിദോൻ നഗരത്തിൽ (ഈ നഗരം ഇന്നത്തെ തുർക്കിയിലാണ്) ഒരു പൊതു സുന്നഹദോസ് വിളിച്ചു ചേർക്കപ്പെട്ടു. അലക്സാന്ത്രിയൻ-അന്ത്യോഖ്യൻ പാരമ്പര്യങ്ങളിലെ ക്രിസ്തു വിജ്ഞാനീയ സംബന്ധമായ അഭിപ്രായ വ്യത്യാസങ്ങൾ പരിഹരിക്കുക എന്നതായിരുന്നു പ്രസ്തുത സുന്നഹദോസിന്റെ പ്രധാന ലക്ഷ്യം. എന്നാൽ വേദശാസ്ത്രപരമായ ചർച്ചകൾക്ക് പകരം റോമിലെ പാത്രിയർക്കീസായിരുന്ന ലിയോ ഒന്നാമൻ പ്രതിനിധികൾ വശം കൊടുത്ത യച്ച ലേഖനത്തിലെ (Tome of Leo) ആശയങ്ങൾ ചർച്ച കൂടാതെ അംഗീകരിക്കുവാനുള്ള ശ്രമമാണ് ചക്രവർത്തിയുടെ അനുയായികളുടെ ഭാഗത്തു നിന്ന് ഉണ്ടായത്.

അലക്സാന്ത്രിയയിലെ വി. കുറിലോസിന്റെയും നെസ്തോറിയന്റെയും വാദങ്ങളെ സമന്വയിപ്പിച്ച് ഒരു വേദശാസ്ത്ര പ്രഖ്യാപനം ഉണ്ടാക്കുവാനായിരുന്നു ലിയോ പാപ്പാ ശ്രമിച്ചത്. ആശയ വൈരുദ്ധ്യങ്ങൾ നിറഞ്ഞ പ്രസ്തുത പ്രഖ്യാപനത്തെ അലക്സാന്ത്രിയയിലെ പാത്രിയർക്കീസായിരുന്ന ദിയസ്കോറോസ് അതിശക്തമായി എതിർത്തു. അദ്ദേഹത്തെ സുന്നഹദോസിൽ നിന്ന് പുറംതള്ളി. ഇരുസ്വഭാവ വാദം അടങ്ങുന്ന പ്രഖ്യാപനം അവിടെ അംഗീകരിക്കപ്പെട്ടു. യേശു ക്രിസ്തു മനുഷ്യാവതാരം ചെയ്ത ഏക ആളത്തമാണെങ്കിലും, ദൈവത്വത്തിന്റേയും മനുഷ്യത്വത്തിന്റേതുമായി രണ്ട് സ്വഭാവങ്ങൾ (Physes) വ്യതിരിക്തമായി നിലനിൽക്കുന്നു എന്ന് അവർ പഠിപ്പിച്ചു. മനുഷ്യാവതാരം ചെയ്ത വചനമായ ദൈവത്തിന്റെ ഏക സ്വഭാവം (Miaphysis) എന്ന പ. എഫേസുസ് സുന്നഹദോസിന്റെ പ്രഖ്യാപനത്തിൽ നിന്നുള്ള വ്യതിചലനമായിരുന്നു കൽക്കിദോനിൽ നടന്നത്. തികച്ചും യുക്തിരഹിതമായ പ്രസ്തുത വിശ്വാസ പ്രഖ്യാപനത്തെ ഇന്ന് മലങ്കരസഭ ഉൾപ്പെടുന്ന ഓറിയന്റൽ ഓർത്തഡോക്സ് സഭകൾ അംഗീകരിക്കുന്നില്ല. കർതൃശരീരമായ സഭയുടെ ചരിത്രത്തിലെ വലിയ പിളർപ്പായിരുന്നു കൽക്കിദോൻ സുന്നഹദോസിൽ സംഭവിച്ചത്.

ഉപസംഹാരം

അപ്പോസ്തോലിക കാലം മുതൽ ദൈവാത്മ നിവേശിതമായി വികസിച്ച സത്യവിശ്വാസം മുറുകെപ്പിടിക്കുക എന്നത് വി. സഭയുടെ അടിസ്ഥാന കടമകളിൽ ഒന്നാണ്. ശരിയായ വിശ്വാസവും ശരിയായ പ്രവർത്തിയും (Orthodoxy and Orthopraxis) സഭയെ ദൈവഹിതത്തിന്റെ വഴിയിൽ നയിക്കുന്നു. സത്യവിശ്വാസമെന്നത് ആരാലും അടിച്ചേൽപ്പിക്കപ്പെട്ട ആശയഗതിയല്ല. മറിച്ച് ആത്മീയ അടിത്തറയിൽ നിന്നുകൊണ്ട് ദൈവാത്മാവിന്റെ പ്രവർത്തനത്തിലൂടെ വി. സഭ ചരിത്രവഴികളിൽ തിരിച്ചറിഞ്ഞ ദൈവീക വെളിപാടിന്റെ പൊരുളാണത്. □



അങ്കമാലി ബോംബെ ഭദ്രാസനങ്ങളുടെ മെത്രാപ്പോലീത്തയായിരുന്ന ഡോ. ഫിലിപ്പോസ് മാർ തെയോഫിലോസിന്റെ ഓർമ്മപ്പെരുനാൾ ആലുവ തൂക്കുന്നത് സെമിനാരിയിൽ ബോംബെ ഭദ്രാസന മെത്രാപ്പോലീത്ത ഗീവർഗീസ് മാർ കുറിലോസിന്റെ മുഖ്യകാർമ്മികത്വത്തിൽ ആഘോഷിച്ചു. അങ്കമാലി ഭദ്രാസനാധിപൻ യൂഹാനോൻ മാർ പോളിക്കാർപ്പോസ് സഹകാർമ്മികത്വം വഹിച്ചു.



ലേഖനം

നാം ഏക ശരീരം

ഫാ. ഡോ. കെ. എം. ജോർജ്ജ്

കുറെ നാളായി, ചുറ്റും പടരുന്ന ഇരുട്ട് കണ്ട് ഭയപ്പെട്ടും വിഷാദിച്ചുമിരുന്ന എനിക്ക്, ഇന്നു രാവിലെ നോബിൻ അച്ചന്റെ മൃദുവായ വിദൂര ശബ്ദം ഫോണിലൂടെ വന്നപ്പോൾ സൂര്യൻ വീണ്ടും ഉദിച്ചതുപോലായി. ആ സൗമ്യമായ പ്രകാശം പുതിയ പ്രത്യാശയും സാന്ത്വനവും എനിക്കു നൽകി. 'ഭയപ്പെടരുത്' എന്ന് യേശു തന്നെ അഭയമുദ്ര കാട്ടി പറയുമ്പോലെ.

30 വയസ്സുകാരനായ ഒരു യുവ വൈദികൻ, വൃക്കകൾ രണ്ടും പ്രവർത്തനരഹിതമായ, തനിക്ക് ഒരു ബന്ധവുമില്ലാത്ത ഒരു വീട്ടമ്മയ്ക്ക് തന്റെ വൃക്കകളിലൊന്ന് പങ്കിട്ടു കൊടുത്തു. അച്ചൻ രാവിലെ ഫോണിലൂടെ പറഞ്ഞു, "വിശുദ്ധ കുർബ്ബാനയിൽ ഖണ്ഡിപ്പിന്റെ ശുശ്രൂഷയ്ക്ക് ഇടയിലാണ് ഇങ്ങനെയൊരു ചിന്തയും തീരുമാനവും ദൈവം എനിക്കു നൽകിയത്." ആരാധനയും ആത്മീയതയും ഇവിടെ അർത്ഥപൂർണ്ണമായിത്തീരുന്നു എന്നു നമുക്ക് സന്തോഷത്തോടെ പറയാം. മനുഷ്യവർഗ്ഗം മുഴുവനും ഒരു ശരീരമാണ് എന്ന സത്യം ഒരിക്കൽ കൂടി ഇവിടെ സാക്ഷാത്കരിക്കപ്പെടുന്നു. പലരായ നമ്മെ ഒരു ശരീരമാക്കിത്തീർക്കാൻ സ്വശരീരം ഖണ്ഡിച്ചു നൽകിയ കുരിശിലെ യാഗത്തിലുള്ള മനുഷ്യന്റെ പങ്കാളിത്തം.

ഒന്നോർത്തുനോക്കിയാൽ എന്താണ് ഇതിന്റെയൊക്കെ അർത്ഥം? അവയവദാനത്തെക്കുറിച്ചുള്ള വാദപ്രതിവാദങ്ങൾ എത്രയോ നാളായി രൂക്ഷമായി തുടരുന്നു. പെട്ടെന്ന് ഒരു നിമിഷം അതെല്ലാം അർത്ഥരഹിതമായിത്തീരുന്നു. ഒരാൾ മറ്റൊരാളെ സ്വന്തശരീരമായി കാണുന്ന ആ അനർഘ നിമിഷം. കൊടുക്കുന്ന ആളിനും സ്വീകരിക്കുന്ന ആളിനും അടുത്ത സാക്ഷികൾക്കും ഇത് ഏകശരീരത്തിന്റെ സാക്ഷാത്ക്കാരം. എങ്കിലും വേദപണ്ഡിതന്മാരും മതമേലദ്ധ്യക്ഷന്മാരും തർക്കം തുടർന്നു കൊണ്ടേയിരിക്കും.

മൃതശരീരം ദഹിപ്പിക്കാമോ എന്ന തർക്കം നാളേറെയായി ക്രിസ്തീയ മതാധികാരികളെ അലട്ടുന്നുണ്ട്. അതിന്റെ പേരിൽ ചിലർ മനുഷ്യരെ വിരുദ്ധ ചേരികളിലാക്കുന്നു. പെട്ടെന്നൊരു നിമിഷം, നിനച്ചിരിയൊരു ഒരു വൈറസ് വന്നു. കാനോനുകളിലും വിശ്വാസപ്രമാണങ്ങളിലും തീർത്തും അജ്ഞനായ കൊറോണ. എല്ലാ തർക്കങ്ങളും പൊടുന്നനെ നിലച്ചു. കോവിഡ് പിടിച്ചു മരിച്ചാൽ ഏതു സ്ഥാനികളെയും സാധാരണക്കാരെയും ആരോരുമില്ലാതെ ദഹിപ്പിക്കും. എന്നാലും നാം തർക്കം തുടർന്നുകൊണ്ടേയിരിക്കും.

ഇതുപോലെ, അനുപേക്ഷണീയമെന്ന് നാം കരുതുന്ന പലതും താമസിയാതെ കടപുഴകിപ്പോകും. ഒന്നായിരിക്കുന്ന മനുഷ്യശരീരത്തെ, പലതിന്റെയും പേരിൽ നാം ഭിന്നിപ്പിക്കുകയും, അവയവങ്ങളെ വിരുദ്ധ ചേരികളിലാക്കി പോർവിളികൾ നടത്തുകയും പരസ്പരം വാളെടുപ്പിക്കുകയും ചെയ്യുന്നു. നിനച്ചിരിയൊരു ഒരു നിമിഷം ചരിത്രത്തിന്റെ ഒരു ഉരുൾപൊട്ടൽ നമ്മെയെല്ലാം കടപുഴക്കിയെറിയിച്ചു. എല്ലാ അർത്ഥവും നമുക്കു നഷ്ടപ്പെട്ടു. ജനങ്ങളും നേതാക്കളും ഒരുപോലെ അനാഥരായി അഭയമില്ലാതെ അലയും.

എന്നാൽ ശുദ്ധമായ മനുഷ്യസ്നേഹവും കാരൂണ്യത്തിന്റെ പ്രവർത്തികളും, വേലിക്കെട്ടുകൾക്കപ്പുറത്തേക്ക് പോകുന്ന ഏകശരീരബോധവും എന്നും നിലനിൽക്കും. ജീവിതത്തിൽ അർത്ഥം തേടുന്നവർക്കെല്ലാം അവയെന്നും തീർത്ഥമായിരിക്കും. അവിടെ ആയിരം സൂര്യന്മാർ ഉദിക്കും.

വൃക്ക സ്വീകരിച്ച പ്രിയ സഹോദരിക്ക് ദൈവം പൂർണ്ണമായ ആരോ



ഗ്യവും ബലവും നൽകാൻ നമുക്ക് പ്രാർത്ഥിക്കാം. വൃക്ക നൽകി, പ്രകാശം പരത്തിയ നോബിൻ അച്ചനെ ദൈവം തന്റെ അദ്ഭുതകരമായ വഴികളിൽ തുടർന്നും നയിക്കുവാൻ നമുക്ക് അപേക്ഷിക്കാം.



കുവൈത്ത് ഭരണാധികാരിയുടെ വേർപാടിൽ പ. കാതോലിക്ക ബാവ അനുശോചിച്ചു

കോട്ടയം: കുവൈത്ത് ഭരണാധികാരി ഷെയ്ഖ് സബാഹ് അൽ അഹമ്മദ് അൽ ജാബിർ അൽ സബാഹിയുടെ (91) വേർപാടിൽ മലങ്കര ഓർത്തഡോക്സ് സഭാദ്ധ്യക്ഷൻ പ. ബസേലിയോസ് മാർത്തോമാ പൗലോസ് ദിതീയൻ കാതോലിക്ക ബാവ അനുശോചിച്ചു.



ബഹർ സോൺ വിഷയത്തിൽ ശക്തമായ പ്രതിഷേധവുമായി ബത്തേരി ഭദ്രാസനം

സുൽത്താൻബത്തേരി: ബഹർസോൺ കരടു വിജ്ഞാപനത്തിനെതിരെ മലങ്കര ഓർത്തഡോക്സ് സുറിയാനി സഭ പ്രമേയം പാസാക്കി. ബത്തേരി, മാനന്തവാടി എന്നിവിടങ്ങളിൽ ചേർന്ന യോഗങ്ങളിലാണ് പ്രതിഷേധ പ്രമേയങ്ങൾ പാസാക്കിയത്.

കാർഷികമേഖലയാണ് രാജ്യത്തിന്റെ നട്ടെല്ലെന്നും അവരെ സംരക്ഷിക്കേണ്ടതിനു പകരം അവരെ ദ്രോഹിക്കുന്ന നിലപാടിലേക്ക് അവരെ സംരക്ഷിക്കേണ്ടവർ മാറുന്നത് അംഗീകരിക്കാനാകില്ലെന്നും കർഷകരോടൊപ്പം ഏതു പ്രതിഷേധത്തിനും സഭ നേതൃത്വം നൽകുമെന്നും പ്രതിഷേധ യോഗം ഉദ്ഘാടനം ചെയ്തു കൊണ്ട് മലങ്കര ഓർത്തഡോക്സ് സഭ സുൽത്താൻബത്തേരി ഭദ്രാസന മെത്രാപ്പോലീത്ത എബ്രഹാം മാർ എപ്പിഫാനിയോസ് പറഞ്ഞു.

കർഷകർ വന്യജീവി ശല്യം കൊണ്ട് വലഞ്ഞിരിക്കുന്ന ഈ കാലഘട്ടത്തിൽ കൂടുതൽ ഇരുട്ടിയായി വന്നാതിരുന്നിട്ട് പുനർ നിർണ്ണയം കൂടി വരുന്നതോടെ കർഷകർക്ക് ജീവിക്കാനുള്ള അവകാശം കൂടി നിഷേധിക്കപ്പെടുകയാണെന്ന് അദ്ദേഹം കൂട്ടിച്ചേർത്തു.

ഭദ്രാസന സെക്രട്ടറി ഫാ ടി എം കുര്യാക്കോസ്, ഫാ. ബിജു പീറ്റർ, ഫാ. അനീഷ് മാനുവലിൽ, ഫാ വർഗീസ് മൺഡ്രോത്ത്, ഫാ സക്കറിയ വെളിയത്ത്, രാജൻ തോമസ്, ടി. കെ. പൗലോസ്, പത്രോസ് ഞാറ്റുംകാലായിൽ, തുടങ്ങിയവർ സംസാരിച്ചു. എല്ലാ ഇടവകകളിലെയും വൈദികരും പ്രതിനിധികളും പ്രതിഷേധ യോഗത്തിൽ പങ്കെടുത്തു. വരും ദിവസങ്ങളിലും പ്രതിഷേധങ്ങൾ സംഘടിപ്പിക്കുമെന്ന് സഭാ വക്താക്കൾ പറഞ്ഞു.



കൊല്ലാട് സെൻറ് പോൾസ് ഓർത്തഡോക്സ് ദൈവാലയത്തിൽ വി. കുർബാനാനന്തരം ചേർന്ന സമ്മേളനത്തിൽ വച്ച് ഗീവർഗീസ് മാർ കുറിലോസ് മെത്രാപ്പോലീത്താ ചെന്നൈയിൽ സി. ഇ. ജോർജ്ജ് അച്ചൻ ജീവചരിത്ര പുസ്തകത്തിൻ പ്രഥമ പ്രതി ഇടവക ട്രസ്റ്റിക്ക് നൽകി പ്രകാശനം ചെയ്യുന്നു.

മുളന്തുരുത്തി പള്ളി ഏറ്റെടുക്കൽ: വിഘടിത വിഭാഗം ഹർജി സുപ്രീംകോടതി തള്ളി

ന്യൂഡൽഹി: മുളന്തുരുത്തി മാർത്തോമൻ പള്ളി ഏറ്റെടുക്കാൻ സർക്കാരിനോടു നിർദ്ദേശിച്ച ഹൈക്കോടതി വിധിക്കെതിരെ യാക്കോബായ സഭാവിശ്വാസികൾ നൽകിയ ഹർജി സുപ്രീംകോടതി തള്ളി. ഹർജിയിൽ ഇടപെടാൻ കാരണങ്ങളില്ലെന്നു ചൂണ്ടിക്കാട്ടിയാണ് ജസ്റ്റിസ് അശോക് ഭുഷൻ അധ്യക്ഷനായ ബെഞ്ചിന്റെ നടപടി.

ഹൈക്കോടതിയുടെ മേയ് 18-ലെ ഉത്തരവിന്റെ അടിസ്ഥാനത്തിൽ ഓഗസ്റ്റ് 17-നാണ് സംസ്ഥാന സർക്കാർ പള്ളി ഏറ്റെടുത്തത്. പള്ളി ഓർത്തഡോക്സ് വിഭാഗത്തിന് കൈമാറുന്നതുമായി ബന്ധപ്പെട്ട കേസ് ഹൈക്കോടതി പരിഗണിക്കാനിരിക്കെയാണ് യാക്കോബായ വിശ്വാസികളുടെ ഹർജി സുപ്രീംകോടതി ചൊവ്വാഴ്ച തള്ളിയത്. യാക്കോബായ വിശ്വാസികൾക്കുവേണ്ടി മുതിർന്ന അഭിഭാഷകരായ ഹരീഷ് സാൽവേ, വി. ഗിരി എന്നിവരും തടസ്സ ഹർജി നൽകിയ ഓർത്തഡോക്സ് വിഭാഗത്തിനായി മുതിർന്ന അഭിഭാഷകരായ സി. യു. സിങ്, കൃഷ്ണൻ വേണുഗോപാൽ, അഡ്വ. ഇ. എം. എസ്. അനാം എന്നിവരും ഹാജരായി.

മലങ്കര സഭയ്ക്കുകീഴിലെ പള്ളിത്തർക്ക കേസിൽ 2017-ലാണ് ഓർത്തഡോക്സ് സഭയ്ക്ക് അനുകൂലമായി സുപ്രീംകോടതിയുടെ മുഖ്യവിധി വന്നത്. സുപ്രീംകോടതിവിധിയുടെ അടിസ്ഥാനത്തിൽ പള്ളി വിട്ടുകിട്ടാനും പോലീസ് സംരക്ഷണത്തോടെ ആരാധന നടത്താനും വേണ്ടി ഓർത്തഡോക്സ് വിഭാഗം നൽകിയ ഹർജിയിലായിരുന്നു ഹൈക്കോടതി സിംഗിൾ ബെഞ്ചിന്റെ വിധി. ഇതാണ് യാക്കോബായ വിഭാഗം സുപ്രീംകോടതിയിൽ ചോദ്യംചെയ്തത്.

കോതമംഗലം ചെറിയപള്ളി വക മാർ ബേസിൽ സ്കൂൾ ജില്ലാ വിദ്യാഭ്യാസ ഓഫീസർ ഏറ്റെടുത്തു

എറണാകുളം: കോതമംഗലം ചെറിയപള്ളി വക മാർ ബേസിൽ സ്കൂൾ ജില്ലാ വിദ്യാഭ്യാസ ഓഫീസർ ഏറ്റെടുത്തു. അടുത്ത മാനേജർ ആരെന്ന് കോടതി ഉത്തരവ് വരുന്ന മുറയ്ക്ക് ആർക്കൊന്നോ അധികാരം അവർക്ക് കൈമാറും. നിലവിലെ മാനേജർക്കോ സ്കൂൾ ബോർഡിനോ പുതിയ നിയമനങ്ങൾ നടത്തുവാൻ അധികാരം ഇല്ല.

ഓർമ്മചിത്രങ്ങൾ



നിരണം പള്ളിയിലെ പൊന്നിൻ കുരിശ് നിർമ്മാണ
കമ്മിറ്റി അംഗങ്ങൾ (1952)



കുത്തുവിലക്കേതുന്ന ശിവദാസനെ സന്ദർശിച്ച് ബി.ജെ.പി. സംസ്ഥാന ഉപാധ്യക്ഷൻ

പഴഞ്ഞി: മതസൗഹാർദ്ദത്തിന്റെ ഉദാത്ത മാതൃകയായി, തലമുറകളായി പഴഞ്ഞി കത്തീഡ്രൽ പെരുന്നാളിന് കുത്തുവിലക്കേതുന്ന, പഴഞ്ഞി കൈതവളപ്പ് കുടുംബാംഗമായ ശിവദാസനെ ഡോ. ഗീവർഗീസ് മാർ യൂലിയോസി നോടൊപ്പം ഭാരതീയ ജനതാ പാർട്ടിയുടെ സംസ്ഥാന ഉപാധ്യക്ഷൻ എ. എൻ. രാധാകൃഷ്ണൻ സന്ദർശിച്ചു. പെരുന്നാളിന് ആശംസകൾ അറിയിക്കാനെത്തിയ അദ്ദേഹം ശിവദാസനെ കാണാൻ ആഗ്രഹം പ്രകടിപ്പിക്കുകയായിരുന്നു. കുത്തുവിലക്കേതുന്ന ശിവദാസൻ സമൂഹത്തിന് നൽകുന്ന സന്ദേശം ഇന്നത്തെ കാലഘട്ടത്തിൽ എറെ പ്രസക്തമാണെന്നും അദ്ദേഹം അഭിപ്രായപ്പെട്ടു. ശിവദാസന്റെ കുടുംബക്കാർ ഭാഗ്യം ചെയ്തവരാണെന്നും അദ്ദേഹം കുട്ടിച്ചേർത്തു.



ഗാന്ധിജയന്തിയോടനുബന്ധിച്ച് മാവേലിക്കര മെത്രാസന വിദ്യാർത്ഥി പ്രസ്ഥാനത്തിന്റെ ആഭിമുഖ്യത്തിൽ തെയോ ഭവൻ അരമനയിൽ വച്ച് ഗാന്ധി മാർഗ്ഗം: ഗാന്ധിജിയുടെ ജീവിത ദർശനങ്ങൾ ആസ്പദമാക്കി നടന്ന സെമിനാർ മാവേലിക്കര മെത്രാസന സഹായ മെത്രാപ്പോലീത്താ അലക്സിയോസ് മാർ യൗസേബിയോസ് ഉദ്ഘാടനം ചെയ്യുന്നു.



നിലാവ്

മാവേലിക്കര: കോവിഡ്-19 എന്ന മഹാവ്യാധി ലോകത്തെ കാർന്നുതിന്നു വോൾ, ആരും തുണയില്ലാതെ ബുദ്ധിമുട്ടു നേരിടുന്ന വയോജനങ്ങൾക്കു പരിചരണമേകുവാനായി വയോജനദിനാചാരണത്തിൽ, മാവേലിക്കര പുതിയകാവ് സെന്റ്. മേരീസ് ഓർത്തഡോക്സ് കത്തീഡ്രൽ യുവജനപ്രസ്ഥാനം വയോജന പരിചരണ പദ്ധതിയായ 'നിലാവ്'നു തുടക്കംകുറിച്ചു.

പദ്ധതി ഇടവക വികാരി ഫാ. എബി ഫിലിപ്പ് അച്ചൻ ഉദ്ഘാടനം ചെയ്തു. തുടർന്ന് ഇടവക സഹവികാരി ഫാ. ജോയ്സ് ജോസ്, ഇടവക ട്രസ്റ്റി സൈമൺ കൊമ്പശ്ശേരിൽ, ഇടവക സെക്രട്ടറി ജി കോശി തുണ്ടുപറമ്പിൽ, യുവജനപ്രസ്ഥാനം വൈസ്. പ്രസിഡന്റ് എബ്രഹാം സി. ഫിലിപ്പ്, സെക്രട്ടറി വിനു ഡാനിയേൽ, ജോയിന്റ്. സെക്രട്ടറി ജെനി ചാക്കോ, ട്രഷറർ എബിൻ ഫിലിപ്പ് തുടങ്ങിയവർ ആശംസകൾ അറിയിച്ചു.



പഴഞ്ഞിപ്പള്ളി പെരുന്നാൾ വി. കുർബാന



ഗാന്ധിജയന്തി ദിനത്തിൽ ഓർത്തഡോക്സ് ക്രൈസ്തവ യുവജന പ്രസ്ഥാനം കോട്ടയം ഭദ്രാസനം നടത്തിയ 'ശുചീകരണ യജ്ഞം' യുഹാ നോൻ മാർ ദിയസ്കോറോസ് ഉദ്ഘാടനം ചെയ്യുന്നു.



ആദരവ്

മാവേലിക്കര: ഒക്ടോബർ 2 ഗാന്ധി ജയന്തിയോട് അനുബന്ധിച്ച് പുതിയകാവ് സെന്റ് മേരീസ് ഓർത്തഡോക്സ് കത്തീഡ്രൽ യുവജനപ്രസ്ഥാനത്തിന്റെ നേതൃത്വത്തിൽ കോവിഡ്-19 മഹാവ്യാധിയെ പ്രതിരോധിക്കുന്നതിൽ പ്രധാന പങ്ക് വഹിക്കുന്ന മാവേലിക്കര പോലീസ് സ്റ്റേഷനിലെ 60 ഓളം വരുന്ന പോലീസ് ഉദ്യോഗസ്ഥരെ ബഹുമാനപൂർവ്വരും ആദരിച്ചു. 2020 ഒക്ടോബർ 2 നു വൈകിട്ട് 4 മണിക്ക് മാവേലിക്കര പോലീസ് സ്റ്റേഷനിൽ നടന്ന ചടങ്ങ് മാവേലിക്കര ഭദ്രാസന സഹായ മെത്രാപ്പോലീത്താ അലക്സിയോസ് മാർ യൗസേബിയോസ് ഉദ്ഘാടനം ചെയ്തു. പുതിയകാവ് സെന്റ് മേരീസ് ഓർത്തഡോക്സ് കത്തീഡ്രൽ വികാരി ഫാ. എബി ഫിലിപ്പ് അധ്യക്ഷത വഹിച്ചു.



തുമ്പമൺ ഭദ്രാസന യുവജനപ്രസ്ഥാനത്തിന്റെ നവീകരിച്ച ആസ്ഥാന മന്ദിരത്തിന്റെ കൂദാശകർമ്മം കുറിയാക്കോസ് മാർ ക്ലീമിസ്, യൂഹാനോൻ മാർ ക്രിസോസ്റ്റമോസ് എന്നീ മെത്രാപ്പോലീത്താമാരുടെ മുഖ്യകാർമ്മികത്വത്തിൽ നടന്നു.



കോട്ടയം ഭദ്രാസന യുവജനപ്രസ്ഥാനത്തിന്റെ ഔദ്യോഗിക Facebook, Instagram പേജുകളുടെ ഉദ്ഘാടനം കോട്ടയം ഭദ്രാസന സഹായ മെത്രാപ്പോലീത്താ ഡോ. യൂഹാനോൻ മാർ ദിയാസ്കോറോസ് നിർവഹിച്ചു.



ഡോ. കെ. എം. ജോസഫ് നിര്യാതനായി

കോട്ടയം: മെഡിക്കൽ കോളജ് മൈക്രോബയോളജി വിഭാഗം മേധാവിയും റിട്ട. പ്രൊഫറുമായിരുന്ന കോട്ടയം കിഴക്കേത്തലയ്ക്കൽ ഡോ. കെ.എം. ജോസഫ് (87) നിര്യാതനായി. ഭാര്യ: കോട്ടയം മെഡിക്കൽ കോളജ് ഗൈനക്കോളജി വിഭാഗം റിട്ട. പ്രൊഫസറും ഡയറക്ടറുമായിരുന്ന ഇരവിപേരൂർ ചക്കാലമണ്ണിൽ കരിക്കാട്ട് പരേതയായ ഡോ. മേരി ജോസഫ്. മക്കൾ: അനിത ജോസഫ് (കൺസൾട്ടന്റ്, ഫിഷറീസ്, എറണാകുളം), അനിൽ എം. ജോസഫ് (റിട്ട. അഡീഷണൽ ഡയറക്ടർ, സോയിൽ സർവ്വേ, തിരുവനന്തപുരം). മരുമക്കൾ: അഡ്വ. ബാബു (ഹൈക്കോടതി, കൊച്ചി), അന്ന പ്രിയ കോശി പോളച്ചിറക്കൽ (ഗ്രൂപ്പ് ഹെഡ്, വിക്രം സാരാഭായ് സ്പേസ് സെന്റർ, തിരുവനന്തപുരം).

മഹാകവി പരേതനായ പ്രഫ. പുത്തൻകാവ് മാത്തൻതറക്കുളം പുത്രനും സാഹിത്യ അക്കാദമി പ്രസിഡന്റായിരുന്ന പരേതനായ ഡോ. കെ. എം. തരകന്റെ സഹോദരനാണ് ഡോ. കെ. എം. ജോസഫ്. സംസ്കാരം നടത്തി.



ആതുര സേവനരംഗത്ത് മാതൃകയായി വിവേക് ജി ബിജു

ഹൃദ്രോഗം മൂലം അതീവ ഗുരുതരാവസ്ഥയിൽ ആയ രോഗിക്ക് മികച്ച പരിചരണം നൽകി ജീവൻ രക്ഷിച്ചതിന് ദുബായ് ഗവൺമെന്റിന്റെ ആരോഗ്യ പ്രവർത്തകർക്കുള്ള ആദരവ് വിവേക് ജി. ബിജു ഏറ്റുവാങ്ങി. ദുബായ് ആരോഗ്യ മേഖലയിൽ, കോവിഡ് 19 പ്രതിരോധ പ്രവർത്തനങ്ങളിൽ സജീവമായി പ്രവർത്തിച്ച വിവേക് ദുബായ് ആംബുലൻസിലെ സ്റ്റാഫ് ആണ്.

ദുബായ് സെന്റ് തോമസ് ഓർത്തഡോക്സ് പള്ളി ഇടവകാംഗവും, ദുബായ് ഓർത്തഡോക്സ് ക്രൈസ്തവ യുവജന പ്രസ്ഥാനത്തിന്റെ കമ്മിറ്റി അംഗവുമാണ് വിവേക്. മാവേലിക്കര ഭദ്രാസനത്തിലെ പത്തിച്ചിറ സെന്റ് ജോൺസ് ഓർത്തഡോക്സ് പള്ളി ആണ് മാതൃഇടവക.



10 ഡയാലിസിസ് കിറ്റുകൾ നൽകി കോന്നി സെന്റ് ജോർജ് യുവജനപ്രസ്ഥാനം

തുമ്പമൺ: ഭദ്രാസന യുവജന പ്രസ്ഥാനത്തിന്റെ, നവീകരിച്ച ആസ്ഥാന മന്ദിരത്തിന്റെ, കൂദാശയോടനുബന്ധിച്ച് വൃക്കരോഗികൾക്ക്, ഡയാലിസിസ് കിറ്റ് വിതരണം നടത്തുന്നു. കോന്നി സെന്റ് ജോർജ് യുവജനപ്രസ്ഥാനം, 10 ഡയാലിസിസ് കിറ്റുകൾക്കുള്ള ഫണ്ട് ക്രിസോസ്റ്റമോസ് മെത്രാപ്പോലീത്തയുടെ സാന്നിധ്യത്തിൽ കുറിയാക്കോസ് മാർ ക്ലീമിസിന് നൽകിക്കൊണ്ട്, പരിപാടി യുടെ ഉദ്ഘാടനം നടത്തി.

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file